

۱۹۲۵ء سے ۱۹۵۰ء تک

ارشاد کی کہانی ارشاد کی زبان

پیشوا علامہ علاء ارشد القادری کی سماجی شخصیت اور مثال خدائے کے چند ابتدائی اوراق

ترتیب و ایڈیٹنگ

خوشتر نورانی

بسم اللہ الرحمن الرحیم

رئیس اقامہ علامہ ارشد القادری کی سیما ب صفت شخصیت
اور بے مثال خدمات کے چند ابتدائی اوراق
(۱۹۲۵ء سے لے کر ۱۹۵۰ء تک)

ارشد کی کہانی ارشد کی زبانی

ترتیب و ایڈیٹنگ

خوشتر نورانی

© جملہ حقوق بحق مرتب اور ناشر محفوظ ہیں

ارشاد کی کہانی ارشد کی زبانی

خوشتر نورانی

ستمبر ۲۰۰۷ء

مکتبہ جامعہ نور، دہلی

56

Rs 1/-

نام کتاب

ترتیب و ایڈیٹنگ

سال شاعت

ناشر

صفحات

قیمت

Arshad ki kahani Arshad ki Zabani

Compiled & edited by

Khushtar Noorani

Maktaba jaam-e-Noor

422, Matia Mahal, Jama Masjid, Delhi

Ph.011-23281418 Tele-Fax: 23281418

e.mail- jnoormonthly@yahoo.com

اپنے دونوں بھائیوں
 کوڑ سنائی
 (زر)
 منظر سجائی
 کے نام

بسم اللہ الرحمن الرحیم

پہلے اسے پڑھیے

داستان بے نیازی

بچپن کھیل کود اور لاشعوری میں گزرا، جب کچھ ہوش سنبھالا تو اپنے دادا جان حضرت علامہ ارشدِ قادری کی لمبی جلالتِ فکری صلابت، زبانِ قلم کی شہنشاہیت، قائدانہ صلاحیت، سیاسی بصیرت، مناظرانہ ہیت، خطیبانہ سطوت اور تعمیری، تنظیمی و تحریر کی خدمات کے بے شمار واقعات ہر چہار جانب سنا دیے۔ جبکہ ان کے ظاہری رکھ رکھاؤ اور سادگی کو دیکھ کر ایک معمولی عالم کا گمان گزرتا تھا، اس وقت چھوٹے سے دماغ میں فطری طور پر یہ خیال آتا کہ اتنا بڑا اور مشہور شخص جس کے سامنے بڑے بڑے سیاسی حکمران، علماء، و فضلاء، اور عوام و خواص سر جھکائے خاموش بیٹھتے ہیں، جس کے علمی، فکری اور تعمیری کارناموں کا سلسلہ اور شہرہ سرحد کی فسیلوں کو توڑ کر یورپ کے مختلف خطوں میں سنائی دے رہا ہے وہ اتنا ”بے نیاز“ اور ”غریب“ کیوں ہے؟ نہ اس کے پاس کوئی عالیشان گھر ہے، نہ گاڑی، نہ نوکر چاکر، نہ بینک بیلنس، نہ کوئی ٹھاٹھ باٹ۔ بس اگر کچھ ہے تو چند الماریوں میں مختلف موضوعات پر سیکڑوں کتابیں جو مدرسہ فیض العلوم جمشید پور کے داخلی حصہ میں ایک بینچک کے اندر دیواروں سے لگ کر قرینے سے جکی ہوئی ہیں، جس بینچک کو ”دارالاہتمام“ بھی کہا جاتا ہے۔ اس میں وزرائے مملکت سے لے کر ایک معمولی انسان بھی اپنی فریاد لے کر بارگاہ میں پہنچتا ہے۔

اور پھر رہنے کے لیے مدرسہ ہی کی طرف سے دیا گیا تین کمروں پر مشتمل ایک خستہ حال گھر جس کے ایک کمرے میں ایک پچاس سالہ پرانا پنکھا اپنی پوری قدامت کے ساتھ بل رہا ہے، ایک کونے میں ایک کمزور چارپائی ہے جس پر معمولی بستر بچھا ہوا ہے اور

دوسرے کونے میں اوپے کی ایک زنگ آلود الماری جس میں ضروری فائل اور اہم کاغذات رکھے ہوئے ہیں اور چار پالی سے متصل ایک چٹائی چھٹی ہوئی ہے جس پر دو نماز پڑھتا ہے اور کھانا کھاتا ہے۔

اپنی تعلیم کے حصول کی وجہ سے میرا بچپن اپنے والدین سے زیادہ دادامیاں اور دادوی جان کے پاس مدرسہ میں گزرا، جبکہ والدین اور گھر کے دوسرے افراد مدرسے سے دور دوسرے گھر میں رہتے تھے، دادا جان کی کھانے پینے اور دیگر سہولتوں کے لیے دادوی جان کو مدرسہ میں ہی رہنا پڑتا تھا۔ میرا شغلی مشاہدہ ہے کہ مذہب و ملت کی زلف برہم کی مشابہت کے لیے وہ ہمیشہ فکر مند رہتے۔ ویسے تو اکثر وہ ملک و بیرون ملک کے تبلیغی و دعوتی اسفار پر رہتے، جب ابھی وہ اونٹے تو کبھی وہ کتا میں یا مضامین لکھنے میں شب و روز مصروف رہتے، کبھی دیانہ کی سڑکوں کے لیے کسی مناظرہ کے لیے پاہر رکاب رہتے، کبھی کسی مدرسے کی تعمیر کے لیے منصوبے بناتے، کبھی کسی مسجد کے زمین کے حصول کے لیے حکومت پر دباؤ بنانے کی پلاننگ کرتے، کبھی ملک میں اہل سنت کے وجود کو مستحکم کرنے کے لیے کسی بڑی کانفرنس کے انعقاد کے لیے کوشاں رہتے، کبھی علماء اور پیران طریقت کے آپسی نزاع کے تفسیے کے لیے لائحہ عمل ترتیب دیتے، کبھی کسی تنظیم کے قیام کے لیے منصوبہ بندی کرتے اور کبھی کسی مشن میں ناکامی ہوتی تو گھنٹوں شب کے اندھیرے میں مصلے پر بیٹھ کر ایک عابد شب زندہ دار کی صورت اپنے رب کے حضور گزر گزرتے، آہ و زاریاں کرتے اور بلک بلک کر روتے۔ اہل سنت کی شیرازہ بندی کے لیے میں نے اکثر مصلے پر ان کی داڑھی آنسوؤں سے بھیگی ہوئی دیکھی۔ ملت کے غم میں ایسا جنون، ایسی سیما ب مفت طبیعت اور ایسا دل دیوانہ ہمنے نہ دیکھا اور نہ سنا۔ کوئی بھی شخص جس کو تھوڑی دیر کے لیے بھی ان کی صحبت میسر آئی ہے ان کی مذہبی و مسلکی دیوانگی کی گواہی ضرور دے گا۔

اس دیوانگی نے انہیں اپنے اطراف جوانب سے، رشتے ناتوں سے، شہرت و ناموری سے، مال و دولت سے اور جاہ و خشم سے بے نیاز کر رکھا تھا، وہ ایک سالک تھا جو اپنے ہی راہ میں گم تھا، ایک مجذوب تھا جو خود سے باتیں کرتا تھا اور ایک سچا درویش تھا جو اپنی قلندری میں خوش تھا۔

دین و مسلک کا کوئی کتنا ہی سچا اور مکمل خادم کیوں نہ ہو وہ اپنے خانگی زندگی سے بے پرواہ اور اپنے بچوں کی تعلیمی اور معاشی زندگی سے غافل نہیں ہوتا، دین و مسلک کی سر بلندی کے دھن میں اگر صدیوں میں ایسا کوئی شخص ہوا تو وہ ایک ہی تھا، جسے دنیا نے علامہ ارشد اقداری کے نام سے جانا۔ مسلکی زوال کے غم نے کبھی انہیں اس فکر کی مہلت نہیں دی کہ ان کے گھر میں چولہا چلا بھی ہے یا نہیں، ان کے بچوں کے پاس تن ڈھانکنے کے لیے کوئی کپڑا بھی ہے یا نہیں، ان کی زندگی کو قریب سے دیکھنے والے گواہی دیں گے کہ فضاؤں میں یورپ کی خاک چھاننے والا اور ملت کی قیادت کرنے والا بے نیازی کی اس انتہا تک پہنچ چکا تھا کہ کئی مرتبہ ان کے بیوی بچوں نے فاقہ کشی میں دن گزارے، پیوند لگے ہوئے کپڑے پہنے اور معاشی بد حالی سے نجات پانے کے لیے معمولی کام بھی کیے اور دیکھنے والوں نے یہ بھی دیکھا کہ مسلکی تحفظ کے لیے گاؤں گاؤں، قصبہ قصبہ اور شہر شہر مبینوں خیمہ زن رہنے والا، اپنے بچوں کی شادیوں میں اس طرح شرکت کرتا ہے جیسے کوئی مہمان ہو۔

حضرت علامہ کی اس بے نیازی اور قلندری کا سلسلہ صرف ان کی ذات پر ختم نہیں ہوتا، بلکہ ذات سے خانگی زندگی اور ان کے لازوال خدمات اور کارناموں تک پھیلا ہوا ہے۔ ان کی زندگی کا لمحہ لمحہ دودو، مصائب و آلام، جدوجہد، فقر و فاقہ، بے سرو سامانی، جفا کشی اور جہاد بالقلم سے عبارت تھا اور مستقبل کے مبلغین اور داعیان اسلام کے لیے مشعل راہ۔ لیکن جماعتی اور ملی فکر نے انہیں اپنی بے مثال کامرانیوں اور لافانی خدمات کو محفوظ کرنے سے اس قدر بے پرواہ کر دیا تھا کہ اب بیسویں صدی کے نصف آخر کی جماعتی اور ملی ارتقاء اور جدوجہد کی تاریخ لکھنے والے کو اس ”غریب سادہ ور نکلیں“ کی داستان کا مربوط سلسلہ ڈھونڈتے نہیں ملتا۔ یہ سلسلہ ڈھونڈنا تو پڑے گا ورنہ جماعتی عروج و زوال کی پچاس سالہ تاریخ مکمل نہیں کی جاسکے گی۔

حضرت علامہ کا اپنی خدمات کو قلم بند نہ کرنے سے ایک نقصان یہ بھی ہوا کہ کچھ محسن کش ادیبوں نے ان کی بے مثال قربانیوں کو فراموش کر دیا، کچھ بددیانت قلم کاروں نے ان کے عظیم کارناموں کو دوسروں کے نام سے منسوب کیا اور کچھ نام نہاد وفاداروں نے ان کے قائم کردہ مراکز اور کانفرنسوں کی تاریخ اس طرح پیش کرنی شروع کر دی کہ گویا ان کے

قیام اور انعقاد میں حضرت علامہ کی حیثیت محض ایک مشیر یا مندوب کی تھی۔ لیکن شاید ایسے شرفاء یہ بھول گئے کہ کچھ سفر کے نشانات فہرہ نامہ میں گم نہیں ہوتے بلکہ اسے پختہ ہوتے ہیں کہ منانے پر نہیں ملتے۔

آج حضرت مولانا بدر القادری (ہالینڈ) کے لیے دل سے بے پناہ دعاؤں میں نکل رہی ہیں جنہوں نے برسوں پہلے حضرت علامہ کی افسانوی زندگی کی داستان محفوظ کرنے کے لیے تقریباً دو سو سوالات ترتیب دیے اور حضرت علامہ کی مصروف ترین زندگی کے پیش نظر یہ چاہا کہ جب موقع ہاتھ لگے بشکل انٹرویو ان کے شخصی احوال اور جماعتی کارناموں کو محفوظ کر لیا جائے۔ اتفاق سے ۱۹۸۸ء میں حضرت علامہ اپنے تبلیغی مشن کے لیے ہالینڈ تشریف لے گئے جہاں انہوں نے انٹرویو کا سلسلہ شروع کیا جو مختلف نشستوں میں پانچ کیسٹوں میں محفوظ ہو گیا۔ یہ داستان ۱۹۳۵ء میں ان کی ولادت، عہد طفلی، خانگی احوال، تعلیمی زندگی اور مبارکپور کے ابتدائی حالات سے لے کر ۱۹۵۰ء تک ان کی تدریسی زندگی، ازدواجی زندگی اور جامعہ اشرفیہ مبارک پور کے لیے عظیم خدمات پر مشتمل ہے۔ ان کی جماعتی سرگرمیوں نے وہاں یا اس کے بعد انہیں اتنی مہلت نہ دی کہ وہ مولانا بدر القادری صاحب کے ترتیب کردہ تمام سوالات کا جواب دیتے، اگر وہ اتنی مہلت دیتے تو یقیناً ان کے کارناموں کی تمام نامعلوم کڑیاں مل جاتیں، مگر افسوس!

حالانکہ ۱۹۵۰ء کے بعد ہی حضرت علامہ کی دینی، ملی، سیاسی، قلمی، صحافتی اور تعمیری زندگی کا آغاز ہوتا ہے جس کا سلسلہ ذہب پانچ دہائیوں پر مشتمل ہے، اس طویل عرصے میں انہوں نے سوادِ اعظم اہل سنت و جماعت کے تحفظ کے لیے دو درجن سے زائد کتابیں تصنیف فرمائی، کئی تاریخی اور علمی مناظرے کر کے جماعت کو فتح و کامرانی سے ہم کنار کیا، ہندوستان سے لے کر بیرونی ممالک تک مدارس و مساجد کا جال بچھا دیا، ملت کے معاشی، مذہبی اور تعلیمی حقوق کی بازیابی کے لیے کئی تاریخی کانفرنسیں منعقد کیں، مسلم پرسنل لاء کے تحفظ اور جماعتی استحکام کے لیے کئی ملکی اور غیر ملکی سطح کی تنظیموں اور تحریکوں کی بنیاد ڈالی، ہندوستان میں مسلم اقلیت کے حقوق کے لیے سیاسی حکمرانوں کو اہم فیصلے لینے پر مجبور کیا، مذہبی صحافت کو فروغ دینے کے لیے کئی رسالوں کا اجراء کیا اور نہ جانے کیا کیا۔

اس لیے جو کچھ بھی اس کتاب میں ہے وہ ان کے ابتدائی حالات ہیں، لیکن جماعتی جدوجہد کی تاریخی کڑی کو جوڑنے کے لیے کسی سرمایہ سے کم نہیں۔ کیسٹوں میں محفوظ یہ ابتدائی داستان مولانا بدر القادری صاحب کے پاس انٹھارہ برسوں سے رکھی ہوئی تھی، جس کو انہوں نے اپریل ۲۰۰۶ء میں ہمارے حوالے کیا، ہم نے اس کی نقل، ترتیب اور ایڈیٹنگ کا کام اولین فرصت میں شروع کر دیا، کافی محنتوں کے بعد یہ کام ایک ماہ کی مدت میں مکمل ہوا اور پھر، جنم جہان نور دہلی کے شمارہ جون ۲۰۰۶ء سے نومبر ۲۰۰۶ء تک مسلسل چھ قسطوں میں یہ شائع ہوا۔ اخذ و عام اور ریسرچ اسکالروں کی سہولت کے لیے اب ہم اسے کتابی شکل میں شائع کر رہے ہیں۔ لیجیے کتاب حاضر ہے! اشک بار آنکھوں سے بیسویں صدی کے ایک عظیم معنف، مبلغ، مناظر، قائد اور عالم کی داستان شوق رہ نور دی پڑھیے اور سوچیے کہ ہم مذہب و مسلک کی شیرازہ بندی کے لیے کیا کر رہے ہیں۔

خوشتر نورانی

۱۸ اگست ۲۰۰۷ء

سوال :- اپنی تاریخ پیدائش اور سن ولادت سے آگاہ فرمائیں؟
 جواب :- میری ولادت کی صحیح تاریخ تو مجھے یاد نہیں ہے، لیکن اپنے بزرگوں سے سنا کہ میری پیدائش غالباً ۱۹۲۵ء میں یوپی میں ضلع بلیا کے ایک گاؤں پورہ میں ہوئی، مگر جب ایک بزرگ سید صاحب وہاں تشریف لائے جو مولانا فضل الرحمن خج مراد آبادی علیہ الرحمہ کے مرید و خلیفہ تھے اور وہیں اقامت گزریں ہو گئے اور پھر ان کا انتقال بھی وہیں ہوا اور ان کا مزار بھی بن گیا، اس کے بعد سے لوگ اس گاؤں کو سید پورہ کہنے لگے۔

سوال :- آج کل سید پورہ کس تحصیل، تھانے اور ڈاک خانے کے تحت آتا ہے؟
 جواب :- یہ غالباً تحصیل بانس ڈویژن، تھانہ سکندر پور اور پوسٹ کھڑسرا کے تحت ہے۔
 سوال :- حضرت! آپ اپنے اسم گرامی، لقب اور شخص وغیرہ کے متعلق کچھ بتائیں؟
 جواب :- میرے والد مولانا شاہ عبد اللطیف صاحب نے بتایا کہ جب میں پیدا ہوا تھا تو مجھے ام الصبیان ہو گیا تھا یعنی میرے ہاتھ پاؤں بالکل اکڑ گئے اور جسم کا خون بالکل منجمد ہو گیا، میری آواز ختم ہو گئی اور میں مرنے کے بالکل قریب ہو گیا تو میرے والد ماجد مولانا شاہ عبد اللطیف صاحب رشیدی جو سلسلہ رشیدیہ میں حضرت علامہ آسی غازی پوری علیہ الرحمہ سے مرید تھے، اس سلسلے میں ایک جید عالم دین اور بزرگ صفت شخصیت حضرت مولانا مصطفیٰ رشید گزرے ہیں جن کی مشہور زمانہ تصنیف ”مناظرۃ رشیدیہ“ ہے، والد صاحب فرماتے ہیں کہ ”جب میری ایسی حالت ہو گئی تو میں نے تمہیں حضرت سرکار مصطفیٰ رشیدی غلامی میں دے دیا اور انہی سے منسوب کر کے تمہارا نام غلام رشید رکھ دیا، پھر میں نے قلبی توجہ کے ساتھ عرض کیا کہ حضور! میں نے اسے آپ کی غلامی میں دے دیا ہے، اب آپ اس کی حفاظت فرمائیں۔“ اس کے بعد میں بالکل اچھا ہو گیا۔

میرا نام تو غلام رشید ہے، لیکن میرے عبد طالب علمی میں جامعہ اشرفیہ مبارکپور میں طلبہ کے درمیان ایک مشاعرہ ہوا، یہ دیکھنے کے لیے کہ کس طالب علم میں قوت شعر و سخن ہے اور کتنی ہے، اس میں ایک مصرع طرح دیا گیا اور مشاعرہ کی ایک تاریخ مقرر ہو گئی، اس مصرع پر سبھی طلبہ طبع آزمائی کرنے لگے، انہیں دیکھ کر مجھے بھی شوق ہوا کہ میں بھی اس میں کچھ حصہ لوں، چنانچہ میں نے بھی چند اشعار لکھے، اشعار تو لکھ لیے، لیکن اس وقت تک میں

نہیں جانتا تھا کہ قلم کیا چیز ہوتی ہے، ساتھیوں کی آپس میں گفتگو سے پتہ چلا کہ اشعار میں قلم بھی ہونا چاہیے، اسی وقت مطلع، قوافی، ردیف کا علم ہوا اور ساتھ ہی قلم کا بھی، اس وقت عروض سے واقفیت نہیں تھی اس لیے لغوی کے ذریعے یعنی ننگنا کر ہم نے شعر کا وزن قائم کیا اور میں سمجھتا ہوں کہ اس میدان کے تمام مبتدی اسی طرح سے اپنے اشعار کا وزن قائم کرتے ہیں، بہر حال اس مشاعرہ کے لیے سب کچھ تو ہو گیا، لیکن جب میں مقطع پر آیا تو غلام رشید وزن میں آئی نہیں رہا تھا (قبیہ بگاتے ہوئے) تو پھر میں نے کوشش کی کہ رشید بیٹھ جائے لیکن وہ بھی وزن میں نہیں بیٹھ رہا تھا۔ پھر میں نے ارشد کے ساتھ کوشش کی تو وہ وزن میں آ گیا، پھر یہ کہ ارشد حضرت مفتی رشید علیہ الرحمہ کے صاحبزادے کا نام تھا، میں نے سوچا کہ کیوں نہ ارشد شخص رکھ لیا جائے تاکہ والد اور صاحبزادے دونوں کی برکتوں سے استفادہ کروں، لہذا میں نے اپنا شخص ارشد رکھ لیا، یہ شخص مشہور ہوتا گیا اور مشہور ہوتے ہوتے اتنا ہوا کہ غلام رشید بچھپ گیا۔

میرے مہد طالب علمی میں جب حافظ ملت علیہ الرحمہ مبارکپور سے ناراض ہو کر جامعہ عربیہ ناگپور بحیثیت شیخ الحدیث تشریف لے جا رہے تھے تو اپنے مخصوص چار تلامذہ مولانا شاہ عبدالحق، مولانا قاری مصلح الدین، مولانا حافظ عبد الرؤف صاحب اور مولانا مفتی ظفر علی نعمانی صاحب کو جو درس نظامیہ کے آخری سال میں تھے، اپنے ہمراہ لے گئے، مجھے چونکہ حضرت بہت مانتے تھے اور مجھ پر بڑی شفقت کی نظر فرماتے تھے، اس لیے اپنے ساتھ مجھے بھی لے گئے۔ جامعہ عربیہ میں پہنچ کر حضرت نے دورہ حدیث کے طلبہ کو پڑھانا شروع کیا تو یہ چاروں تلامذہ بھی اس میں شامل ہو گئے، جب تعلیمی سال ختم ہوا تو جامعہ عربیہ کے بانی و مہتمم مفتی عبد الرشید خان صاحب نے جلسہ دستار بندی کے لیے اہل سنت کے تین اکابر علماء کو مدعو کیا، حضرت صدر الافاضل مولانا نعیم الدین مراد آبادی صاحب کو بلوایا کیونکہ مفتی صاحب ان کے شاگرد تھے، حضرت محدث اعظم ہند کو بلوایا کیونکہ وہ جامعہ عربیہ کے سرپرست تھے اور حضرت صدر الشریعہ کو بلوایا کیونکہ وہ حافظ ملت کے استاذ تھے، تو اس موقع پر ناگپور سے قریب چند واڑہ ایک پہاڑی علاقہ ہے وہاں ایک بہت بڑا جلسہ ہوا، وہاں حضرت صدر الشریعہ کے متوسلین تھے جو یمن جماعت سے تعلق رکھتے تھے، انہوں نے بہت

اصرار کیا کہ حضرت اس جلسہ میں شریک ہوں، ان کے اصرار پر حضرت وہاں تشریف لے گئے، ان کے ساتھ مذکورہ چاروں تلامذہ اور میں بھی گیا، پھر وہیں ہم سبھی حضرت کے ہاتھ پر سلسلہ قادر یہ میں داخل ہو گئے۔ اس کے بعد میں قادری لکھنے لگا، اس طرح سے میرا نام "ارشاد قادری" ہو گیا۔

سوال :- کیا آپ کی شاعری کی ابتداء اسی مشقی مشاعرے سے ہوئی؟

جواب :- جی ہاں! لیکن میری شاعری اس وقت نکھری جب جامعہ اشرفیہ کی دوسری منزل کا چندہ مبارکپور میں دینے لگا، مبارکپور میں چندہ کرنے کا رواج بڑا دلچسپ تھا، وہاں چندہ کرنے کے لیے نظمیں پڑھی جاتی تھیں، ایک ایک گھر کے دروازے پر حافظ ملت، جامعہ کے اساتذہ اور طلبہ کھڑے ہو جاتے تھے اور چندہ کی رجز یہ نظمیں پڑھی جاتی تھیں، خاص طور پر حافظ ملت جب نکلتے تھے تو اس کا خاص اور بڑا گہرا اثر پڑتا تھا، اس موقع پر میں بھی خوب نظمیں لکھا کرتا تھا، اس وقت کچھ اس طرح کی نظمیں لکھی جاتی تھیں:

ہم اپنا مال و زر نذر تمنا کر کے چھوڑیں گے

تمام اغیار کو نحو تماشا کر کے چھوڑیں گے

تمہیں ہم قیس کی مانند شیدا کر کے چھوڑیں گے

ہم اپنے مدرسے کو رشک لیلیٰ کر کے چھوڑیں گے

مبارکپور کا روشن ستارا کر کے چھوڑیں گے

ایک دن میری نظم بھی کافی موثر ہو گئی اور خوب چندہ ہوا، یوں سمجھ لیجیے کہ روپے برسے گئے، ایک دو اشعار اس میں ایسے تھے کہ لوگ اس کو بار بار پڑھتا اور خوب نعرے لگاتے، نعرہ تکبیر، اللہ اکبر، نعرہ رسالت، یا رسول اللہ، اس وقت حافظ ملت پر بھی ایک عجیب رقت طاری ہو گئی، جب مقطع پڑھا گیا تو اس میں ارشد کا نام آیا، حافظ ملت نے پوچھا کہ یہ ارشد کون ہے؟ کسی نے کہا کہ وہ غلام رشید ہے، فرمایا کہاں ہے؟ بلاؤ بلاؤ، میں قریب ہی اپنی نظم سننے کے لئے کھڑا تھا، (ہنستے ہوئے) خیر میں آیا تو حضرت نے میرے سر پر ہاتھ رکھا اور انعام بھی دیا، جس سے اور بھی اشتیاق بڑھا، مگر یہ بالکل ایک ضمنی چیز تھی، گویا یہ میرا اور حنا بکھوٹا نہیں بنا۔

سوال :- اس وقت آپ کی عمر کیا رہی ہوگی؟

جواب :- غالباً، گیارہ یا بارہ برس کی عمر تھی۔

سوال :- اپنے ابتدائی تعلیمی حالات، گھریلو حالات اور اکابرین خانہ کے تعلق سے کچھ اہم واقعات ہوں تو بتائیں؟

جواب :- جب میں کافی چھوٹا تھا تو میرے گاؤں میں ایک پرائمری اسکول ہوا کرتا تھا، اس میں میرا داخلہ ہو گیا، چونکہ اس وقت میں کافی چھوٹا تھا اور باہر جانے کے قابل نہیں تھا، اس لیے میں نے وہاں درجہ سوم تک پڑھا، اس کے بعد میرے والد نے مجھے مولانا عظیم اللہ صاحب کے پاس جو رشتے میں میرے دادا لگتے تھے، گورنمنٹی بنگال جہاں وہ پڑھایا کرتے تھے، بھیج دیا، وہ ایک زبردست خطیب اور نہایت منجھے ہوئے مدرس تھے، نحو و صرف ان کے خاص موضوع تھے، ان پر وہ ایسا درس دیتے تھے کہ جس کو انہوں نے پڑھا دیا وہ ان فنون میں یتمائے روزگار ہو جایا کرتا تھا، ان کے پڑھانے کا ایک خاص انداز تھا، وہ کتابیں پڑھانے سے زیادہ لکھواتے اور مشق و تمرین کرایا کرتے تھے۔ یہ بھی حضرت سرکار آسی علیہ الرحمہ کے مرید تھے اور گورنمنٹی بنگال کی ایک مسجد کے خطیب بھی تھے۔ بہر کیف جب میں وہاں پہنچا تو اردو وغیرہ تو اپنے گاؤں سے پڑھ کر گیا تھا، اس لیے وہاں فارسی کی پہلی اور آمد نامہ سے شروعات کی، اس وقت ان کے درس میں مفتی ظفر علی نعمانی صاحب، میرے بڑے بھائی مولانا غلام آسی صاحب اور مولانا عظیم اللہ صاحب کے صاحبزادے مولانا علیم اللہ مرحوم جو میرے چچا زاد بھائی تھے، شیخ گنج وغیرہ پڑھا کرتے تھے۔ مولانا علیم اللہ نے ہدیۃ النجوم کا دادا سے پڑھا اور پھر مرآباد چلے گئے، صدرالافاضل مولانا نعیم الدین مراد آبادی کے خاص شاگرد تھے اور ان کی فراغت جامعہ نعیمیہ مراد آباد سے ہی ہوئی، عہد شباب میں ان کی زبردست اٹھان تھی اور انہیں علم حدیث پر زبردست عبور تھا، یہ اس وقت بنگال کی مشہور جامع مسجد "ناخدا مسجد" میں مفسر قرآن کی حیثیت سے رکھے گئے اور یہ وہاں قرآن کا درس دیا کرتے تھے، اس کے ساتھ یہ ایک نہایت نکتہ رس مشہور خطیب تھے، ان کی زبان نہایت سلیس تھی اور اپنی تقریروں میں اسنے علمی نکات بیان کرتے تھے کہ لوگ دور دور سے انہیں سننے آیا کرتے تھے، وہاں کے لوگ بتاتے ہیں کہ ان دنوں ابوالکلام آزاد بھی وہاں تھے

اور اپنا رسالہ ”الہلال“ وہاں سے نکالا کرتے تھے، ان کی تقریر کی شہرت جب ان کے کانوں تک پہنچی تو وہ بھی بعض دفعہ اس پاس کہیں بیٹھ کر کے ان کی تقریر سنا کرتے۔

مولانا عظیم اللہ صاحب مرحوم ایک سچے عاشق رسول بھی تھے، جب یہ دلائل الخیرات شریف پڑھا کرتے تو ان کی آنکھیں اشک بار ہو جاتی تھیں، ان کے مذہبی رجحانات اور بے پناہ صلاحیتوں کو دیکھ کر ہمارے دادا مولانا عظیم اللہ صاحب کہا کرتے تھے کہ میرا جی چاہتا ہے کہ ”میں تمہیں جامع ازہر قاہرہ بھیج دوں“ تو میرے بھائی مولانا عظیم اللہ صاحب نے فرمایا کہ ”مجھے قاہرہ بھیج کر کیا کریں گے؟ الحمد للہ میں ہندوستان میں حضرت شاہ عبدالحق محدث دہلوی عالیہ الرحمہ کی روح سے استفادہ کرتا ہوں“ ان کے بارے میں کہا بھی جاتا ہے کہ انہیں کسی علم سے زیادہ وہی علم تھا۔ ان کے بڑے بھائی مولانا عزیز اللہ صاحب یہ بھی برہدوان بنگال کی ایک مسجد کے خطیب اور مدرس تھے اور سلسلہ رشیدیہ میں حضرت سہر لپوش رحمۃ اللہ علیہ سجادہ نشین خانقاہ رشیدیہ جوینور شریف سے بیعت تھے، ان پر اکثر جذبی کیفیت طاری رہتی تھی اور یہ ایک ولی صفت اور بزرگ صفت تھے، ان کے حوالے سے کئی واقعات مشہور ہیں۔

ایک مرتبہ رمضان کا مہینہ آیا تو جس مسجد میں یہ امام تھے وہاں کوئی حافظ کا انتظام نہیں ہو سکا، جب شعبان کی ۲۹ تاریخ آئی تو ان کی مسجد کے نمازی بہت افسوس کرنے لگے کہ اس سال کسی حافظ کا انتظام نہ ہو سکا، ہائے! اس سال ہم لوگ تراویح سے محروم رہ جائیں گے اور ہم لوگ قرآن سن نہیں سکیں گے، اس وقت مولانا عزیز اللہ صاحب پر جذبی کیفیت کم تھی، یہ سن کر انہوں نے کہا کہ اس میں افسوس کرنے کی کیا بات ہے، میں پڑھاؤں گا، حالانکہ وہ حافظ قرآن نہیں تھے، اس دن انہوں نے ایک پارہ حفظ کیا اور سنایا اس طرح روز ایک پارہ حفظ کرتے تھے اور سناتے تھے، اس طرح وہ تیس دنوں میں حافظ قرآن ہو گئے۔ اس زمانے میں مسلم لیگ کے ناظم الدین سہروردی بنگال کے وزیر اعلیٰ تھے جو ان کے بڑے معتقد تھے، جس وقت مسلم لیگ کی وزارت بنگال میں تھی تو ان کا ایک واقعہ ان کے حوالے سے اور بھی مشہور ہے کہ کسی دینی مسئلہ پر اسمبلی میں تقریر کرنے کی دعوت دی گئی، اس میں شرط یہ لگائی کہ انگریزی میں تقریر کرنی ہوگی، حالانکہ انہوں نے انگریزی پڑھی نہیں تھی، وہ فرماتے ہیں کہ ”اس نازک موقع پر میں نے حضرت سرکار آسی اور حضرت دیوان جی مصطفیٰ رشید رضی

اللہ غنہا کی طرف توجہ کی اور کھڑا ہو گیا اور پھر فرار نے سے انگریزی میں تقریر کر دی۔"

بات بہت طویل ہو گئی، میں بتا رہا تھا کہ مجھے میرے والد صاحب نے دادا کے پاس گورنمنٹی پڑھنے کے لئے بھیجا، مجھے یاد آتا ہے کہ گلستاں بوستاں تک میں نے وہاں پڑھا، اس زمانے میں جس دن مجھے سبق یاد نہیں رہتا تھا تو دادا کے یہاں ایک چھوٹا بچہ تھا جس کی عمر ایک یا دو سال کی ہوگی، اسے میں گود میں لے لیا کرتا تھا اور گود میں لے کر چیونٹی کاٹ لیا کرتا تھا، جیسے ہی اسے تکلیف ہوتی وہ چیخ چیخ کر رونا شروع کر دیتا تھا، اور اسی حالت میں میں اسے دادا کے پاس لے جاتا تو وہ اس کی چیخ و پکار سے پریشان ہو جاتے تھے، اور پھر کہتے کہ ارے لے جاؤ اسے باہر، میں اسے باہر لے کر چلا جاتا تھا، پھر جیسے ہی وہ کچھ دیر میں چپ ہو میں پھر اسے چیونٹی کاٹ لیتا اور پھر وہ رونا شروع کر دے (خوب قہقہہ لگاتے ہوئے) اس طرح مجھے سبق سنانے کا موقع نہیں آتا تھا۔ یہ حربہ کبھی کبھی استعمال کرنا پڑتا تھا، کیوں کہ جب سبق یاد نہیں ہوتا تھا تو دادا بہت پٹائی کیا کرتے تھے، خیر اس حربے کے استعمال سے ہمارا وہ دن خیریت سے گزر جاتا تھا، پھر رات کو سبق یاد کر لیتا تھا اور دوسرے دن سنا دیتا تھا۔

سوال:- گھر میں والدین اور اکابرین خاندان آپ کو پیار سے کس نام سے پکارتے تھے؟
جواب:- پیار سے مجھے گھروالے غلام رشید ہی کہا کرتے تھے، ان لوگوں نے کبھی میرے نام کو بگاڑا نہیں تھا، اب بھی میری بڑی بہن جو حضرت صدر الشریعہ کی اہلیہ ہیں وہ مجھے غلام رشید ہی کہتی ہیں۔ (اہلیہ حضرت صدر الشریعہ کا انتقال دسمبر ۱۹۹۴ء میں گھوسی ضلع منو پورپی میں ہوا اور وہیں تدفین عمل میں آئی: نورانی) ارشد نہیں کہتی اور میرے بڑے بھائی مولانا غلام آسی صاحب بھی مجھے غلام رشید ہی کہتے ہیں (حضرت مولانا غلام آسی علیہ الرحمہ کا انتقال جنوری ۲۰۰۳ء میں دہلی کے ایک ہاسٹل میں ہوا اور ان کی تدفین قصبہ اترواہ ضلع بلرام پور یوپی میں ہوئی: نورانی)

خیر گورنمنٹی میں گلستاں بوستاں تک پڑھنے کے بعد میں واپس اپنے گاؤں پورہ چلا گیا، جب میں گھر آیا اس وقت میری عمر آٹھ برس کی ہوگی، اس وقت میری والدہ کا انتقال ہو گیا، والدہ کے انتقال کے بعد میری تعلیم کا سلسلہ منقطع ہو گیا، اس زمانے میں میرے والد

صاحب تجارت کی غرض سے صوبہ بہار کے ایک شہر دھنباؤ میں رہا کرتے تھے (دھنباؤ اب صوبہ جھارکھنڈ میں ہے: نورانی)

والدہ کے انتقال کے بعد گھر میں کوئی بھی نہیں تھا جو میری پرورش کرتا، تو میرے والد صاحب نے دوسری شادی کی اور سب لوگوں کو لے کر وہ گاؤں سے دھنباؤ چلے آئے۔ میرے والد ماجد علیہ الرحمۃ والرضوان ایک سچے عاشق رسول، عاشق غوث اور عاشق مرشد تھے، کبھی کبھی تو ایسا ہوا کرتا تھا کہ رات کو اچانک اٹھتے اور رونے لگتے اور پھر ہم دونوں بھائیوں مولانا غلام آسی صاحب اور مجھے بلاتے اور حضرت سرکاری آسی کا دیوان عین المعارف دیتے اور کہتے کہ اس کے اشعار پڑھ کر سناؤ، جیسے جیسے ہم پڑھتے جاتے ان پر رقت طاری ہوتی چلی جاتی تھی، پھر وہ بہت دیر تک روتے رہتے تھے، ہماری اس وقت سمجھ میں نہیں آتی تھی کہ بلا وجہ بیٹھے بٹھائے رات کو ایک بجے اور دو بجے یہ روتے کیوں ہیں؟ ایک مرتبہ ایسا ہوا کہ میرے چچا زاد بھائی مولانا یحییٰ جن کے بڑے بیٹے علی اکرم جو کراچی میں ہیں، حج کے لیے گئے تو مدینہ طیبہ سے انہوں نے والد صاحب کو خط بھیجا، اس خط میں یہ لکھا ہوا تھا کہ ”میں روزانہ رات و دن میں پانچ بار حضور کے دربار میں حاضری دیتا ہوں اور آپ کا نام لے کر صلوٰۃ و سلام پیش کرتا ہوں“ بس جب اس سطر پر وہ پہنچے تو ان پر رقت طاری ہو گئی اور دھاڑیں مار مار کر رونے لگے، فرماتے کہ ”ہائے! میرا نام اور سرکار کے دربار میں لیا جا رہا ہے؟ میرا نام اور حضور کی بارگاہ میں لیا جا رہا ہے؟ میرا نام اور حضور کی جناب میں لیا جا رہا ہے؟“ پھر مجھے بلایا اور کہا کہ یہ خط پڑھو، تو میں شروع سے پڑھنے لگا تو فرمایا نہیں، وہ سطر پڑھو کہ ”میں رات و دن میں پانچ بار حضور کے دربار میں حاضر ہوتا ہوں اور آپ کا نام لے کر سلام پیش کرتا ہوں“ بس اس سطر کو انہوں نے بیس پچیس مرتبہ پڑھوایا اور جیسے جیسے میں پڑھتا جاتا تھا، ویسے ویسے ان کی رقت اور آتش شوق بھڑکتی جاتی، یہاں تک کہ ایک گھنٹے تک وہ روتے رہے، تمام محلے کے لوگ جمع ہو گئے کہ یہ اتنا چیخ چیخ کر کیوں رورہے ہیں، لیکن ان کو کسی کی پروا نہیں تھی۔

ایک مرتبہ میرے بھائی صاحب مولانا غلام آسی حج کے لیے تشریف لے گئے، وہ جب بھی مدینہ طیبہ تشریف لے جاتے ہیں تو جوتے نہیں پہنتے بلکہ ننگے پاؤں چلتے ہیں، تو

صفہ چہترے پر مدینے کے جو خدام بیٹھے ہیں ان سے ان کی دوستی ہوگئی، یہ بھی ایک عاشق
 رسول ہیں، اس لیے جب یہ وہاں گئے تو خوب روتے تھے اور ایک جذبی کیفیت ان پر رہتی
 تھی، ان کی کیفیت کو دیکھ کر ان میں سے کسی ایک نے ان کو حضور کے دربار کی جھاز و عطا
 کر دی جس سے روضہ پاک میں جھاز ودی جاتی تھی، اس عطا پر وہ پھولے نہیں ساتے تھے،
 یہ اس کو ایک کپڑے میں لپیٹ کر گھر لے آئے اور والد صاحب کو لا کر انہوں نے دے دیا
 اور بتایا کہ بہت دنوں تک اسی جھاز سے حضور کی جالی مبارک کے اندر سے صفائی کی جاتی
 رہی، مگر جب یہ ان کی نظر میں پڑا اور بے کار ہو گیا تو انہوں نے مجھے دے دیا، ابھی انہوں
 نے یہ بتا کر اپنی بات ختم ہی کی تھی کہ اسے آنکھوں سے لگا کر والد صاحب بے تحاشہ رونے
 لگے، کبھی وہ اسے اپنے سینے پر رکھتے، کبھی سر پر رکھتے، پھر برسوں تک ان کا یہی مشغلہ تھا کہ
 صبح و شام وہ صندوق سے اس جھاز کو نکالتے اور پھر اسے آنکھوں سے لگاتے اور خوب
 روتے، بھائی صاحب کو بہت دنوں تک وہ کہیں جانے نہیں دیتے تھے اور بار بار بیٹھا کر
 پوچھتے تھے کہ تم مدینہ شریف جب گئے تو یہ بتاؤ کہ تم وہاں کس وقت پہنچے؟ اور یہ بتاؤ کہ حضور
 کا سبز گنبد سب سے پہلے کہاں سے نظر آتا ہے؟ اور جب پہلی بار نظر آیا تو تم کو کیسا لگا؟
 مدینے کی گلیاں کیسی ہیں؟ وہاں کے باغات کیسے ہیں؟ حضور کے روضہ پاک پر جانے کے
 لیے کتنے دروازے ہیں؟ بار بار بھائی صاحب سے وہ ان سوالات کو پوچھتے اور روتے
 رہتے، یہاں تک کہ انہوں نے ایک دن کہا کہ میاں! اب ہندوستان میں دل نہیں لگتا، چلو
 غلام آجی سب لوگ وہیں چلتے ہیں، عرصے تک وہ ایک ہی بات کی رٹ لگائے رہے کہ چلو
 سب چھوڑ کر وہیں چلتے ہیں، پھر وہ گھر کا ساز و سامان ایک ایک کر کے فروخت کرنے لگے،
 جب لوگوں نے یہ دیکھا کہ ان پر ایک عجیب دیوانگی طاری ہے اور مدینے جانے کی دھن میں
 اپنا سب کچھ بیچتے جا رہے ہیں، تو ان سے پوچھا کہ مولانا صاحب! جانے کے لیے کرایہ
 چاہیے، زادراہ چاہیے اور سامان سفر چاہیے، یہ سب کچھ آپ کے پاس ہے؟ تو فرمایا کہ
 میاں! جس کے یہاں جس نیت سے جا رہے ہیں، وہی ہمارے ناصرو مددگار ہیں، پہنچ گئے
 تو پہنچ گئے اور اگر نہیں پہنچ سکے اور راستے میں مر گئے تو یہ حسرت تو نہیں رہے گی کہ ان کی راہ
 میں قدم نہیں اٹھائے؟ یہاں تک کہ جب جذبی کیفیت کچھ کم ہوئی تب انہیں بتا چلا کہ جانے

کے لیے کیا کیا کرتا پڑے گا؟ لوگوں نے بتایا کہ جب تک آپ کو Permit نہیں ملے گا آپ ایک ملک سے دوسرے ملک نہیں جاسکتے، اس لئے آپ پہلے Permit حاصل کیجیے، پھر اس کے لئے انہوں نے کوششیں شروع کر دیں اور کئی مہینے اس میں گزر گئے، پھر بھائی صاحب تعلیم و تعلم کے سلسلے میں چلے گئے۔

ہمارے والد ماجد کو اپنے پیر و مرشد حضرت سرکار آسی غازی پوری علیہ الرحمہ اور خانقاہ رشیدیہ جو پور سے بھی بڑی عقیدت اور بے پناہ عشق تھا، وہاں پر رشید آباد میں ہی حضرت مصطفیٰ رشید دیوان جی علیہ الرحمہ اور ان کے صاحبزادے حضرت ارشد کا مزار مبارک بھی ہے، تو کبھی کبھی ہمارے والد صاحب وہاں جایا کرتے تھے، ان کو اپنے پیروں اور رشید آباد سے ایسی عقیدت تھی کہ جب نہیں جاتے تو بے چین ہو جاتے اور ایک ٹرین دہرادون ایکسپریس جو دہرادون سے چل کر جو پور ہوتے ہوئے دھنباوے گزرتی تھی تو ٹرین کے وقت پیدل دھنباوا اسٹیشن پر چلے جاتے تھے، اس زمانے میں پلیٹ فارم نمکٹ ایک آنے میں ملتا تھا، ایک آنے کا وہ پلیٹ فارم نمکٹ لیتے تھے اور پلیٹ فارم پر کھڑے ہو جاتے، جیسے ہی گھنٹی بجتی کہ دہرادون ایکسپریس آ رہی ہے، ان کے چہرے کا رنگ بدلنے لگتا اور طبیعت میں رقت پیدا ہونے لگتی، پھر جیسے ہی ٹرین کا انجن نظر آتا تو رونے لگتے اور کہتے کہ واہ! یہ میرے سرکاروں کے دیار سے آ رہی ہے، میرے آقاؤں کی دیواروں کو چھوتی ہوئی آ رہی ہے، وہاں کی فضاؤں سے مس ہو کر آ رہی ہے، جب ٹرین آ کر کھڑی ہو جاتی تو انجن دیکھتے، چھوٹے اور چومتے، جب تک وہ ٹرین چلی نہیں جاتی وہ کھڑے رہتے۔

سوال:- کیا والد صاحب کو زیارت حرمین طہیین نصیب ہوئی؟

جواب:- نہیں! وہ فرماتے تھے کہ اگر میں وہاں گیا تو زندہ پلیٹ کر نہیں آ سکتا، وہ فرماتے تھے کہ میں تعجب کرتا ہوں کہ کوئی وہاں جا کر پلیٹ کر واپس کیسے آتا ہے؟

ان کو حضرت غوث پاک رضی اللہ عنہ سے بھی ایسی عقیدت و محبت تھی کہ ہر ماہ کی گیارہ تاریخ کو وہ بکرا فذخ کرتے تھے، اس کی بریانی بنواتے اور پھر حضرت غوث پاک کی فاتحہ بڑے اہتمام سے کیا کرتے تھے اور فاتحہ بھی تین تین چار چار گھنٹے تک کیا کرتے، اس دوران ان پر ایسی رقت طاری ہوتی تھی کہ وہ گھنٹوں زار و قطار رو یا کرتے تھے، شب و روز

ان کے حالات کو دیکھ کر لوگ پوچھا کرتے تھے کہ مولانا! آپ کا ذریعہ معاش کیا ہے؟ فرماتے تھے کہ ہر ماہ یہی گیارہویں کی محفل کا اہتمام کرنا، یہی میرا ذریعہ معاش ہے، اس کے بعد سرکار میری کفالت فرماتے ہیں۔ ہر ماہ کی گیارہ تاریخ کو اس فاتحہ کا وہ ایسا اہتمام کرتے تھے کہ لوگوں کو تعجب ہوا کرتا تھا، فاتحہ کا برتن الگ تھا، پکانے کا برتن الگ تھا، اس سے متعلق ہر چیز الگ تھی، یہاں تک کہ گھر کی خواتین جو اسے پکاتی تھیں وہ غسل کر کے با وضو پکاتی تھیں، اس اہتمام کے ساتھ ہر ماہ وہ چالیس سال تک گیارہویں کرتے رہے۔ فاتحہ کے دوران جب ان پر زیادہ رقت طاری ہوتی تھی تھی تو وہ یہ شعر پڑھتے تھے کہ:

غوث بابہ ہیں، غوث مائی ہیں

غوث ہی سب میری کمانی ہیں

عشق و محبت کا سلسلہ ان کی زندگی کی آخری سانس تک رہا، یہاں تک کہ غالباً ۱۹۵۲ء میں اسی مہینے (جمادی الاولیٰ) میں ان کا انتقال ہوا جس مہینے ان کے پیر و مرشد حضرت سرکار آسی علیہ الرحمہ کا انتقال ہوا تھا۔

سوال :- آپ کتنے بھائی بہن ہیں؟

جواب :- میری سگی ماں سے ہم لوگ تین بھائی تھے اور دو بہنیں، بہن سب سے بڑی تھیں، باجرہ خاتون جو حضرت صدر الشریعہ علیہ الرحمہ کے عقد میں آئیں اور دوسری بہن نعمت النساء جو مولانا قاری رضاء المعطفی صاحب کی ساس ہیں ان کا انتقال ہو گیا۔ اس کے بعد میرے بڑے بھائی صاحب مولانا غلام آسی، اس کے بعد میں جب کہ تیسرے بھائی جو سب سے چھوٹے تھے انیس احمد ان کا انتقال بچپن میں ہی ہو گیا۔

سوال :- اپنے بڑے بھائی مولانا غلام آسی صاحب کے بارے میں کچھ بتائیں؟

جواب :- میرے بھائی صاحب کا نام فضل الرسول غلام آسی ہے، فضل الرسول ان کے استاد گرامی محدث پاکستان علامہ سردار احمد خاں صاحب نے رکھا جب کہ اصل نام غلام آسی ہے، ہمارا بچپن ایک ساتھ تو کم ہی گزرا، جب وہ گورنمنٹی میں دادا کے پاس پڑھا کرتے تھے تو میں اس وقت گاؤں میں پرائمری میں تھا، پھر جب میں گورنمنٹی گیا تو وہ ہدایہ انجمن تک پڑھ کر امر وہ مولانا غلام جیلانی گھوسوی صاحب سے پڑھنے چلے گئے، ان کے ساتھ مولانا

حافظ عبدالرؤف صاحب بھی پڑھا کرتے تھے، جب وہ امر وہہ گئے تو میں والد ماجد کے ساتھ دھنپا چلا گیا، جب کبھی وہ تعطیل کے زمانے میں تشریف لاتے تھے تب ان سے ملاقات ہوتی تھی۔

سوال :- آپ اپنی تعلیم کے بارے میں ذکر کر رہے تھے؟

جواب :- ہاں! جیسا کہ میں بتا رہا تھا کہ گورہنی میں گلستاں بوستاں جب میں پڑھ رہا تھا اس وقت میری والدہ کا انتقال ہو گیا اور ہم سب کو لے کر والد صاحب دھنپا چلے آئے اور میری تعلیم کا سلسلہ منقطع ہو گیا، والد صاحب بھی کمزور ہو گئے تو والد صاحب نے مجھے اپنے ساتھ اپنے کاروبار میں لگا دیا اور فرماتے تھے کہ میاں! اللہ تعالیٰ تمہیں ضرور علم عطا فرمائے گا، اس وقت والد صاحب کی کتابوں کی دکان تھی تو میں کتابوں کی دکان پر بیٹھتا تھا۔ ایک دفعہ ایسا ہوا کہ ہمارے علاقے کا ایک لڑکا مولانا غلام جیلانی صاحب سے پڑھنے کے لیے کانپور چلا گیا، کیونکہ مولانا امر وہہ سے کانپور احسن المدارس چلے آئے تھے، وہ لڑکا جب وہاں سے پڑھ کر چمپنی میں آیا تو بڑے ٹھٹ سے آیا، چشمہ لگائے ہوئے، شیر وانی پہنے ہوئے، لوگ اس کی عزت کرتے، میں اسے دیکھ کر احساس کمتری کا شکار ہو گیا، میں سوچنے لگا کہ یہ پڑھنے گیا تھا اور جب پڑھ کر آیا تو کتنی شان سے رہتا ہے، لوگ اس کو اہمیت دیتے ہیں، اس کی عزت کرتے ہیں اور سب اس کو مولوی صاحب مولوی صاحب کہتے ہیں، اور مجھ کو کوئی بھی نہیں پوچھتا ہے، تو میرے دل میں ایک ٹھنسی سی لگی۔ ایک دن اور ایسا ہوا کہ میں کتاب کی دکان لگا کر بیٹھا ہوا تھا کہ ایک شخص وہاں سے گزرا اور مجھ سے کہا کہ میاں! صرف کتاب بیچتے ہی رہو گے یا پڑھو گے بھی؟ یہ کہہ کر وہ چلا گیا لیکن میرے دل کو اس سے بھی بہت ٹھنسی لگی، اس حادثے کے بعد میرا پڑھنے کا اضطراب اور بڑھ گیا، لیکن میں کروں تو کیا کروں، والد صاحب مجھے باہر بھیجنے کو تیار نہیں تھے، اس لیے میں نے یہ فیصلہ کیا کہ مجھے بھاگ جانا چاہیے، اس ارادے کے ساتھ میں بھاگنے کی تیاری میں لگ گیا اور روزانہ کتاب کی دکان سے ایک پیرہ لگ نکال کر رکھ دیتا تھا تاکہ جب پڑھنے جاؤں گا تو یہ راستے کا خرچ ہوگا، خیر جب دور پے جمع ہو گئے تو میں نے سوچا یہ تو بہت ہو گیا اور میں اپنے آپ کو راجا سمجھنے لگا اور اس دور پے کو بار بار تنہائی میں بیٹھ کر گنتا تھا اور خوش ہوتا تھا، بہر کیف ایک

دن میں نے یہ عزم کر لیا کہ مجھے کل صبح کو یہاں سے جانا ہے، میں نے سن رکھا تھا کہ بھائی صاحب الہ آباد میں رہتے ہیں تو ایک لڑکے کو میں نے اور تیار کر لیا، ہم لوگوں نے سرشام ہی اپنا مختصر سامان جس میں میرے پاس ایک جوڑا پرانا کپڑا ایک لنگی اور ایک لونا تھا گھر کے باہر چھپر پر رکھ دیا، گرمی کا موسم تھا، لوگ آنگن میں سویا کرتے تھے، لیکن والد صاحب اندر سوتے تھے، پھر صبح ہونے سے قبل تقریباً چار بجے میں اٹھا، اپنا سامان لیا اور اس لڑکے کا گھر قریب ہی تھا، اس کو بھی لیا اور ہم لوگ پیدل اسٹیشن چل پڑے، وہاں سے ایک ٹرین صبح پانچ بجے چلتی تھی لیکن یہ نہیں معلوم تھا کہ وہ کہاں جاتی ہے، اس لیے ہم لوگوں نے یہ پروگرام بنایا کہ وہ جہاں تک جائے گی ہم بھی وہاں تک جائیں گے پھر کیسے بھی بھائی صاحب کے پاس الہ آباد پہنچنے کی کوشش کریں گے، ہم لوگ چھوٹے تھے اس لیے کسی نے بتا دیا کہ عورتوں کے ڈبے میں بیٹھ جاؤ، وہاں چیک کرنے والا کوئی نہیں آتا ہے، لہذا ہم لوگ اپنی اپنی پولی دباے عورتوں کے ڈبے میں آکر بغیر ٹکٹ کے بیٹھ گئے، گاڑی پورے دن چلتی رہی پھر رات آخری اسٹیشن پر جا کر رکی، ہم لوگ باہر اترے اور ایک پیسے کی "لالی" خرید کر کھائے اور پیٹ بھرنے کے لیے خوب پانی پی لیا، پھر اسٹیشن پر بیٹھ گئے، کسی سے پوچھا کہ اب گاڑی کب آئے گی، اس نے بتایا کہ رات کے تین بجے پٹنہ جانے والی ایک گاڑی آئے گی، پھر ہم اس ٹرین پر بیٹھ گئے اس نے ہمیں پٹنہ لے جا کر چھوڑ دیا۔ پٹنہ میں اتر کر ہم نے پوچھا کہ اب گاڑی کب جائے گی۔ لوگوں نے بتایا کہ یہ جو گاڑی کھڑی ہے یہ ابھی جا رہی ہے، پھر ہم نے پوچھا کہ یہ کہاں جا رہی ہے، لوگوں نے بتایا کہ یہ دہلی جا رہی ہے، ہم اس پر بیٹھ گئے، ہم لوگوں کی کوئی منزل تو تھی نہیں اور نہ یہ معلوم تھا کہ کون سی گاڑی الہ آباد جائے گی، خیر ایک کے بعد ایک اسٹیشن گزرتا رہا جب گاڑی الہ آباد پہنچی تو اترنے والے لوگوں میں کھلبلی مچی، لوگ اپنا سامان ٹھیک کرنے لگے کہ الہ آباد آ گیا، جیسے ہی کانوں میں الہ آباد آنے کی آواز پہنچی میں نے خوشی سے چلا کر کہا کہ ارے یہیں تو ہمارے بھائی صاحب رہتے ہیں، پھر ہم الہ آباد میں اتر گئے، لیکن ہمارے سامنے مسئلہ تھا کہ اسٹیشن سے باہر کیسے جائیں، ٹکٹ تو تھا نہیں۔ مجھے آن بھی اچھی طرح یاد ہے کہ ہم لوگوں کو پریشان دیکھ کر ایک آدمی ہمارے پاس آیا اور پوچھنے لگا کہ کیوں پریشان ہو؟ ہم لوگوں نے اس کو اپنی پریشانی بتائی، تو اس نے

ہم لوگوں سے ہمدردی جتائی اور کہا کہ ہمارے چچے چچے آؤ، پھر اس نے معلوم نہیں کس راستے سے ہم لوگوں کو باہر نکال دیا، باہر نکل کر ہم لوگوں نے مدرسہ سبحانیہ کا نام پوچھا تو لوگوں نے بتایا کہ یہاں سے قریب ہی ہے، اس مسئلے کا نام سرائے گڑھی ہے، پتہ معلوم کرنے کے بعد پھر ہم نے اپنے حلیے پر نظر ڈالی تو نہایت بری حالت تھی، تو ہم نے وہیں ایک درخت کے نیچے اپنے کپڑے بدلے اور ہاتھ منہ دھوئے اور پھر پوچھتے پوچھتے سرائے گڑھی پہنچ گئے، پھر سرائے گڑھی میں کسی نے مدرسہ سبحانیہ کا پتہ بتا دیا، ہم جیسے ہی مدرسہ سبحانیہ میں داخل ہوئے تو وہاں سامنے ایک لڑکے کی پٹائی ہو رہی تھی، (بستے ہوئے) ہم لوگ دیکھ کر گھبرا گئے اور کچھ دیر تک خاموش کھڑے رہے، پھر بھائی صاحب کا پتہ پوچھا، اس وقت بھائی صاحب اور مفتی معین الدین جو اس وقت کچھوچھو شریف میں ہیں پڑھ رہے تھے، خیر کچھ دیر میں جب بھائی صاحب کو پتہ چلا تو وہ آئے تو میں نے ان سے ساری روداد بیان کی اور بتایا کہ میں بابا کو بتائے بغیر بھاگ کر آیا ہوں، بھائی صاحب میرے اندر تعلیم کا شوق دیکھا تو خوش ہوئے اور کہا کہ تم نے اچھا کیا، پھر میرا وہاں داخلہ انہوں نے کروا دیا مگر جو میرے ساتھ لڑکا بھاگا تھا وہ دو چار دنوں میں گھبرا گیا اور رونے لگا پھر وہ واپس لوٹ گیا۔

مدرسہ سبحانیہ میں ان دنوں عربی کی تعلیم بہت اچھی نہیں تھی جب کہ مبارکپور میں اشرفیہ نیا نیا قائم ہوا تھا اور حافظ ملت کے وہاں پہنچ جانے کے بعد دھیرے دھیرے اس کی شہرت پھیل رہی تھی، اس لیے میرے بھائی صاحب نے تین چار مہینوں کے بعد مجھے مبارکپور پہنچا دیا، مبارکپور میں اس زمانے میں میرے چچا زاد بھائی مولانا غلام محی الدین پڑھایا کرتے تھے اور یہ اجمیر شریف میں صدر الشریعہ کے تلامذہ میں سے تھے تو میرے بھائی صاحب نے مجھے انہی کے حوالے کر دیا، اس وقت مبارکپور میں طلبہ کی جاگیریں لگا کرتی تھیں جہاں وہ کھانا کھایا کرتے تھے، اتفاق سے میری کوئی جاگیر نہیں لگ پائی اور میں میزان نحو میر بھی پڑھنے کے لائق نہیں تھا اس لیے میرا وہاں داخلہ بھی نہیں ہو پا رہا تھا تو مولانا غلام محی الدین صاحب روزانہ مجھے چار آنے کھانے کے لیے دیا کرتے تھے، اس زمانے میں ایک آنے کی چار روٹی اور ایک آنے کی دال ملتی تھی تو میں دو آنے صبح اور دو آنے میں رات کا کھانا کھایا کرتا تھا، پھر میں نے وہاں سے اپنے بابا کو خط لکھا تو انہوں نے جواب دیا کہ ”اچھا ہوا تم

چلے گئے، اگر تم نہیں جانتے تو میں تو تمہیں بھیجنے کی صلاحیت نہیں رکھتا تھا، میرے پاس اتنا پیسہ ہی نہیں جمع ہوتا کہ میں تمہیں بھیجتا۔ یہ ان کا پہلا اور آخری خط تھا، اس کے بعد جب تک ہم پڑھتے رہے ان کا کوئی خط کبھی نہیں آیا، وہ خط کبھی نہیں لکھتے تھے کیوں کہ وہ اپنے ہوش میں ہی نہیں رہتے تھے، پھر میں نے محنت شروع کی، اس زمانے میں امتحان وغیرہ کا سلسلہ تو اتنا تھا نہیں، اس لیے اپنی سخت محنتوں کی وجہ سے ایک سال سے قبل ہی دوسری جماعت میں چلا جاتا تھا، اس وقت وہاں حافظہ عبدالرؤف صاحب اور مفتی ظفر علی نعمانی صاحب بھی پڑھا کرتے تھے تو میں ان لوگوں کی اور ساتھ ہی کی خدمت کر کے اور ان کی خوشامدیوں کر کے پڑھا کرتا تھا، جس سال میں وہاں گیا وہ سال گزر گیا اور پھر دوسرے سال سے مبارکپور کا چندہ شروع ہوا جس کا ذکر میں نے پہلے کیا، میری تعلیمی محنت اور نظموں کی وجہ سے حافظہ ملت مجھ پر بہت شفقت فرمانے لگے اور انہوں نے میری جاگیر کا انتظام فرما دیا۔ ایک وقت میں علی گجر میں عبدالستار صاحب کے یہاں اور ایک وقت نوادہ میں ایک شخص کے یہاں کھایا کرتا تھا۔

اس زمانے میں میری آواز بہت اچھی تھی تو میں میلا دوں میں نعتیں پڑھنے لگا اور تقریریں بھی کرنے لگا تو علاقے میں مشہور ہو گیا، پھر ان علاقوں میں جہاں بھی میلا دہوتا حافظہ ملت کے ساتھ میں بھی جایا کرتا تھا، رفتہ رفتہ میری تقریریں اتنی اچھی ہونے لگیں کہ میں مبارکپور سے باہر بھی کبھی کبھی جانے لگا۔

سوال: آپ کو تحریر کا شوق کیسے پیدا ہوا؟

جواب: ایک مرتبہ جب جھنڈی ہوئی تو میں گھر گیا، انہی دنوں محلے کی ایک مسجد جس میں میرے والد نماز پڑھایا کرتے تھے، وہاں ایک میلا دہا گیا، محلے والے میرے پاس آئے اور انہوں نے مجھ سے کہا کہ آپ اس میلا دہا کا اعلان لکھ دو، میں نے پوسٹر کی شکل میں جلے کا اعلان لکھ دیا، چونکہ ان دنوں پریس اتنا ترقی یافتہ نہیں تھا، چھاپہ خانہ کلکتہ میں تھا اور کچھ چھپوانے کے لیے وہاں جانا پڑتا تھا، اس اعلان کے لکھنے وقت میں نے دورنگ کی روشنائی استعمال کی، سرخ اور سبز اور عبارت آرائی بھی خوب ڈھنگ سے کی تھی، اس پوسٹر کو محلے والوں نے مسجد میں منبر کے پاس دیوار پر چسپاں کر دیا، جب میرے والد صاحب نماز پڑھانے آئے تو ان کی اس پوسٹر پر نظر پڑی تو انہوں نے قریب جا کر اسے پڑھا، پوسٹر کی

خوشخلی اور خوبصورت عبارت پر وہ حیران رہ گئے۔ آخر یہاں ایسا لکھنے والا کون ہے؟ پھر انہوں نے کسی سے پوچھا کہ یہ پوسٹر کس نے لکھا ہے؟ تو کسی نے بتایا کہ آپ کے چھوٹے مولوی صاحب نے تو لکھا ہے۔ وہ بہت خوش ہوئے، وضو کر رہے تھے کہ میں وہاں پہنچ گیا، انہوں نے مجھ سے حیرت سے پوچھا کہ یہ تم نے لکھا ہے؟ میں نے کہا، ہاں، انہوں نے پھر پوچھا کہ مضمون کس نے بنایا؟ میں نے کہا کہ ہم ہی نے بنایا ہے، یہ سن کر انہوں نے کہا واہ ماشاء اللہ اور پھر خوب دعاؤں دیں کہ اللہ تعالیٰ تمہیں قلم کی طاقت اور اس کی خوبی عطا فرمائے، تقریباً وضو کرنے کے بعد تین چار منٹ تک وہ دعا فرماتے رہے، میں سمجھتا ہوں کہ اس وقت باب اجابت کھلا ہوا تھا اور میرے والد کی دعا قبول ہوئی، مجھے اس کے بعد سے ہی لکھنے کا شوق پیدا ہوا۔

سوال: آپ رشید از دو ان میں کب منسلک ہوئے؟

جواب: آپ میرے مزاج سے اچھی طرح واقف ہیں کہ میں کہیں بھی کسی کام سے جاتا ہوں تو میری یہ پوری کوشش ہوتی ہے کہ وہاں کوئی دینی، مذہبی اور ملی کام ہو، کوئی مدرسہ قائم ہو، کوئی تعلیمی ادارہ قائم ہو، کوئی مسجد بنے اور کوئی فلاحی کام ہو۔ یہ مزاج کوئی نیا نہیں ہے بلکہ ابتدا سے ہی میرا یہی مزاج رہا، تو ایک مرتبہ جب میں حافظ ملت کے ساتھ جامعہ عربیہ ناگپور گیا، وہاں ایک علاقہ ہے مومن پورہ، وہاں بڑی تعداد میں انصاری برادری کے لوگ رہتے ہیں، تو وہ لوگ بانی جامعہ عربیہ مفتی عبدالرشید صاحب کے پاس آئے اور کہا کہ حضرت ہم لوگ شبینہ یعنی رات کا ایک مدرسہ کھولنا چاہتے ہیں، آپ ہمیں کوئی مولوی صاحب دے دیں تاکہ وہ بچوں کو رات میں دو تین گھنٹہ پڑھا سکے، تو انہوں نے مجھے وہاں کے لیے مقرر کر دیا اور میں وہاں گیا، جب میں وہاں گیا تو میں نے اس کا نقشہ ہی بدل دیا، میرے طریقہ تعلیم کے بارے میں سکر دھیرے دھیرے وہاں بہت لڑکے آ گئے، پھر میں نے وہاں تعلیم کے علاوہ مشقی جلسے، مکالمے اور دیگر خارجی سرگرمیاں شروع کر دیں، طلبہ کو میں تقریریں لکھ دیتا تھا اور ان پر سخت پابندی عائد کر رکھی تھی کہ وہ میری درس گاہ میں آنے کے بعد صرف عربی میں ہی گفتگو کریں گے، اس کے لیے میں نے انہیں عربی کے جملے لکھ کر دیئے کہ کسی کو اگر پانی پینے کی وجہ سے چھٹی ماگنی ہو تو وہ کیسے بولے گا اور کسی کو استنجا کے لیے

چھٹی ماہی ہو تو یہ بولے گا ویرہ، یہاں تک کہ ایک مرتبہ محدث اعظم ہند ناگپور تشریف
 لائے تو میں نے انہیں معائنے کے لیے دعوت دی، وہ تشریف لائے، میں نے پہلے سے ہی
 بعض طلبہ کو عربی میں "دعوتِ تعلیم" کے موضوع پر تقریر کی تیاری کروا رکھی تھی جن میں سے
 بعض کی زبان اتنی شستہ تھی کہ حیرت ہوتی تھی، جب میں طلبہ کو اس موضوع پر تقریر کی تیاری
 کرانے کی سوچ رہا تھا تو حبیب الرحمن خاں شیروانی کی ایک کتاب 'علمائے سلف میرے
 ہاتھ لگی جس میں محدثین کے سوانحی خاکے تھے، مثلاً اس میں ایک باب نابینا محدثین کی زندگی
 پر تھا کہ انہوں نے آنکھوں کی روشنی نہ ہونے کے باوجود کس طرح علم حدیث حاصل کیا،
 ایک باب ایسے محدثین کا تھا جنہوں نے ہزاروں ہزار میل پیدل سفر کر کے علم حدیث حاصل
 کیا، اس میں ایک باب ایسے محدثین کا تھا جنہوں نے علم حدیث حاصل کرنے کے لیے
 اپنے گھروں کا ساز و سامان بیچ دیا تو ہر باب پر میں نے عربی میں ایک تقریر تیار کروائی، اس
 کے بعد جب محدث اعظم کے سامنے لاگوں نے تقریر کی تو وہ حیران نگاہوں سے دیکھتے رہے
 گئے اور حد درجہ متاثر ہوئے اور پھر حضرت نے تقریر فرمائی اور بہت حوصلہ افزائی فرمائی۔ بہر
 کیف حافظ ملت تقریباً ایک سال تک ناگپور میں رہے، ادھر ان کے نہ ہونے کی وجہ سے
 مبارک پور میں ہا ہا کار مچ گئی، لوگ صدر الشریعہ کے پاس آئے اور خوب روئے گزرائے
 کہ حضور ہم لوگوں سے غلطی ہو گئی ہمیں معاف کر دیجئے اور انہیں دوبارہ بھیج دیجئے، خیر پھر
 حافظ ملت دوبارہ تشریف لائے اور پھر میں بھی ان کے ساتھ مبارکپور چلا آیا۔ میں جس
 وقت حضرت کے ساتھ واپس آیا وہ میری فضیلت کا سال تھا یعنی تعلیم کا آخری سال تھا، لیکن
 میں نے ناگپور میں جس طرح طلبہ پر محنت کی تھی اس نے وہاں کے لوگوں پر گہرا نقش چھوڑا
 تھا، چنانچہ اس کی وجہ سے ناگپور سے کئی لوگ مبارکپور آئے اور حافظ ملت کی بارگاہ میں حاضر
 ہونے کے بعد ان سے کہا کہ حضرت جب یہ مولانا فارغ ہو جائیں تو انہیں ناگپور بھیج دیجئے،
 گو یا میرے تعلیمی زمانے میں ہی میرا appointment ہو گیا، خیر جب ان لوگوں نے
 بہت زیادہ اصرار کیا تو حافظ ملت راضی ہو گئے اور انہوں نے مجھے وہاں بھیج دیا، میں وہاں گیا
 تو مجھ سے پڑھنے کے لیے بہت سے طلبہ کے ساتھ ساتھ مولانا صفی اللہ بنارس اور مفتی جلال
 الدین احمد امجدی وغیرہ بھی آ گئے۔

مفتی جلال الدین امجدی اس وقت مؤمن پر وہی میں رہتے تھے اور کپڑا بننے کا کام کرتے تھے، تو وہ دن میں تو کام کرتے تھے لیکن رات میں شبینہ مدر سے میں میری درس میں آتے اور پڑھا کرتے تھے، یہ شبینہ مدر سے کی بنی تعلیم کا اثر تھا کہ وہ اتنے بڑے مولانا ہو گئے۔

سوال: مفتی جلال الدین امجدی صاحب (علیہ الرحمہ) نے کہاں تک آپ سے پڑھا؟
جواب: انہوں نے بخاری شریف تک مجھ ہی سے پڑھا اور مولانا صفی اللہ نے بھی بخاری تک پڑھا۔

خبر بات بہت آگے نکل گئی، آپ نے میری شادی کے متعلق سوال کیا تھا، میں ناگپور میں ہی تدریسی خدمت انجام دے رہا تھا کہ میری ہمشیرہ (ابلیہ صدر الشریعہ) نے میری شادی کے لیے سلسلہ بھنبائی کی اور پھر میرے خال زاد بھائی عبدالوہاب صاحب کی بچی کے ساتھ میرا رشتہ طے کیا، اس لیے میری شادی کے تمام امور قادری منزل گھوسی سے انجام پائے، یہاں تک کہ بارات بھی قادری منزل گھوسی سے ہی نچی، اس شادی میں حضرت صدر الشریعہ، حافظ ملت، مولانا عبدالمصطفیٰ ازہری، حافظ عبدالرؤف، مولانا غلام یزدانی، مولانا شمس الحق اور بھی بہت سے علما شریک تھے۔ اس موقع پر گجڑی بندھائی کی رسم ہوئی، یہ رسم بھنبوئی انجام دیتا ہے اور میرے بھنبوئی حضرت صدر الشریعہ تھے، تو انہوں نے ہی گجڑی باندھی، لیکن گجڑی بندھائی میں جو پیسے دیئے جاتے ہیں وہ دینے کے لیے میرے پاس نہیں تھا اور میری شادی میں نہ میرے بھنبوئی صاحب آ سکے اور نہ میرے والد، تو سارے فرائض میری ہمشیرہ محترمہ نے انجام دیئے، انہوں نے گجڑی بندھائی کے لیے پہلے ہی سے سو روپے کا نوٹ مجھ سے دیا تھا، جب صدر الشریعہ نے مجھے گجڑی باندھی تو کہا کہ مہرا لگاؤ لاؤ، (میرا حق لاؤ) میں جھٹ جیب سے سو روپے کا نوٹ نکالا اور پیش کر دیا، وہاں لوگوں نے زور کا قہقہہ لگایا اور حضرت نے اس نوٹ کو رکھ لیا۔ بارات نکلی اور ہم لوگ گھوسی کے قریب اندارا اسٹیشن پر بلایا جانے والی ٹرین پر بیٹھنے کے لیے پہنچے، اس بارات میں صدر الشریعہ اور حافظ ملت سمیت تقریباً ۲۰ افراد تھے، ہم لوگ اندارا اسٹیشن پر ویننگ روم میں بیٹھنے گاڑی کا انتظار کر رہے تھے، اس وقت صدر الشریعہ کی زمان برہہ شرم جاری تھا کہ

نہ من تجا دریں میخانہ مستم
جنید و شبلی و عطار ہم مست

اس کے بعد گاڑی آئی ہم لوگ بیٹھ گئے اور چل گھر ایک جگہ ہے وہاں اتر گئے، چل گھر سے ان لوگوں نے صدر الشریعہ کو لے جانے کے لیے ذولی کا انتظام کیا تھا جبکہ ہم لوگوں کے لیے بیل گاڑی کا نظم تھا، بارات میں مولانا سید نجی اشرف کچھو چھوی بھی تھے جو کافی لمبے تھے اور مولانا علی احمد بھی تھے جو کافی موٹے تھے تو ازراہ مذاق لوگ خستہ صاحب کو اونٹ اور جی احمد کو باجھی کہتے تھے، بیل گاڑی سے چلتے ہوئے راستے میں نیم کا درخت آیا اور نیم کا پتہ اونٹ بڑے رفت سے کھاتا ہے تو مولوی علی احمد نے نیم کے درخت کی طرف اشارہ کرتے ہوئے کہا کہ کبھی میاں اناشتہ کرلو، ہم لوگ خوب ہنسے اور ملاحظہ ہوتے ہوئے چلتے رہے، اچانک راستے میں پھل کا درخت آیا، جس کو باجھی بڑے شوق سے کھاتا ہے، درخت دیکھتے ہی مولوی نجی نے کہا مولوی علی احمد آ کیا کھا، کھا لو، لوگ بے تحاشہ ہنسے لگے، اس طرح سے راستے میں بڑے وقت بلیا رہا، میں پہلے مرتبہ ان لوگوں نے مانگ کا انتظام کروایا تھا، مانگ پر ایک صاحب نے سہرا پڑھنا شروع کیا تو ملائے کے تمام لوگ آواز کو سکر گھروں سے باہر نکل آئے کہ آخر یہ کیا چیز آئی؟ وہاں کی زبان میں وہ سب کہنے لگے (قبیہ لگاتے ہوئے) اتنا بھاری ٹیکر آواز باجھی، یہ مسیحا ماسے آواز آتا بجھی، (اتنی بھاری کس کی آواز ہے بجھی، یہ تو نشین میں سے آواز آرہی ہے) لوگوں کی بھیڑ لگ گئی، نکاح صدر الشریعہ نے پڑھایا اور جب صبح کو بارات رخصت ہونے لگی تو میرے بابا (والد ماجد) پہنچے، کیونکہ اس وقت آنے جانے کے لیے ایک دوٹرین اور بیس ہوتی تھیں اور ان کی پہلی بس چھوٹ گئی تھی جس کی وجہ سے وہ وقت پر نہیں آ سکے تھے۔

(حضرت علامہ ارشد القادری کی دو شادیاں ہوئی تھیں، دوسری شادی مولانا قادری حکیم شفیق احمد صاحب جو ڈوگر گڑھ صوبہ مدھیہ پردیش کے رہنے والے تھے ان کی صاحبزادی محترمہ عائشہ قادری علیہا الرحمہ سے ہوئی، پہلی زوجہ سے حضرت علامہ کو کوئی اولاد نہیں تھی جبکہ مؤخر الذکر سے پانچ صاحبزادے جناب غلام ربانی، جناب فیض ربانی، جناب غلام جیلانی، ڈاکٹر غلام زرقانی اور غلام شعرانی ہوئے اور دو صاحبزادیاں سیما آسی اور زیبا

قادری ہوئیں۔ موصوف نہایت نیک طبیعت، پاکباز اور صابرہ تھیں، انہوں نے نہایت تنگدستی میں نہ صرف زندگی گزار دی بلکہ تمام بچوں کی اچھی تربیت اور تعلیم کا بھی خیال رکھا اور کبھی اس فقر و فاقہ کا شکوہ نہیں کیا، حضرت علامہ کی سیماب صفت شخصیت جو قوم و ملت کی ترقی و خوشحالی اور کامیابی کے لیے زندگی کی آخری سانس تک ترچہ رہی اور اس فکر میں کبھی اپنے بچوں اور گھر کی بھی پروا نہیں کی لیکن انہوں نے کبھی اس پر افسوس نہ کیا اور نہ کبھی حضرت علامہ کی دعوتی و تبلیغی سرگرمیوں میں رخنہ ڈالا، بقول حضرت علامہ ”اگر انہوں نے مجھے گھریلو زندگی سے بے نیاز نہ کیا ہوتا تو شاید میں عالمی سطح پر اپنی قوم اور ملت کے لیے اتنا کچھ نہ کر پاتا“ اس حیثیت سے اگر ہم موصوف کی حیات کا جائزہ لیں تو حضرت علامہ کےلافانی کارناموں میں وہ برابر کی حصہ دار ہیں، ان کی اس نیک نیتی کے طفیل ان کا انتقال ۱۹۸۹ء میں رمضان المبارک کی ۲۶ تاریخ کو ہوا، جب کہ تدفین ۲۷ ویں کی شب بروز پیر کو جمشید پور میں عمل میں آئی جو شب قدر بھی کہلاتی ہے۔ (خ۔ نورانی)

سوال: آپ کے مضامین کن رسائل و جرائد میں شائع ہوتے تھے، اگر ہوتے تھے تو یہ سلسلہ کب سے شروع ہوا؟

جواب: ۱۹۴۳ء میں میری فراغت ہوئی تھی، فراغت سے پہلے ہی میں باقاعدہ مذہبی جلسوں میں بھی جانے لگا اور مضامین بھی باقاعدگی سے لکھنے لگا جو صرف روزہ الفضل میں شائع ہوتے تھے، اس دور میں مباحثے بھی خوب ہوتے تھے، عموماً ان مباحثوں کا موضوع آزادی ہند اور قیام پاکستان ہوا کرتا تھا، طلبہ کا ایک طبقہ قیام پاکستان کا مؤید تھا جبکہ دوسرا طبقہ مخالف۔

سوال: آپ کی جماعت میں کتنے ساتھی تھے اور کیسے تھے؟

جواب: میری جماعت میں غالباً آٹھ یا دس طلبہ ہوں گے، ان میں زیادہ تر متوسط درجے کے تھے، مجھے اپنے تعلق سے آج بھی یاد ہے کہ جب میں حافظ ملت کی درسگاہ میں لہجے کے ساتھ بخاری شریف کی عبارت پڑھتا تھا تو ان پر رقت طاری ہو جاتی تھی، یاد آتا ہے کہ ایک بار میں نے حدیث ابن رعبہ اور حدیث افک پڑھی تو وہ رونے لگے اور فرمایا کہ ”تمہاری عبارت خوانی پر دل کرتا ہے کہ تمہارا منہ چوم لوں۔“

سوال: اس دور کے مبارک پور کے کچھ واقعات ہمیں بھی سنائیں جب وہ زمین حضرت
اشرافی میاں اور صدر الشریعہ کے قدم چومتی تھی اور جو اس سال حافظ ملت کا آفتاب علم و فضل
اپنے نصف الشہار پر تھا؟

جواب: جب حافظ ملت پہلی بار مبارک پور تشریف لائے تو جو پرانا مدرسہ تھا اسی میں
قیام کیا، اس وقت وہ مصباح العلوم کے نام سے تھا اور تعلیمی معیار اونچا نہیں تھا، لیکن حافظ
ملت کے پہنچنے کے بعد جب ان کے علم و فضل کا شہرہ دور دور تک ہونے لگا تو طلبہ کی ایک
بڑی تعداد وہاں آنے لگی، اس زمانے میں حافظ ملت ۲۶ کتابیں ہدایۃ النجو سے لیکر شمس
بازنہ، شرح چغمنی اور صدرہ نمک پڑھاتے تھے اور کچھ کتابیں رہ جاتی تھیں، تو عصر کے بعد
پڑھاتے تھے، کیوں کہ اس وقت اساتذہ کی قلت تھی اور انہیں طلبہ کی تعلیم و تربیت کا ایک
جنون تھا، طلبہ کی تعلیم و تربیت کے علاوہ مبارک پور میں ان کی تقریریں بھی ہونے لگیں، ان کی
تقریریں نہایت ایمان افروز اور دل ہلا دینے والی ہوا کرتی تھیں، چند لفظوں میں کسی بات کو
بھی ذہن میں نقش کراتا ان کا کمال تھا، ان تمام سرگرمیوں کو دیکھ کر لوگ محسوس کرنے لگے کہ
اب یہاں کچھ اہم کام ضرور ہوں گے۔ اس دور میں ایک دیوبندی مولوی شکر اللہ نے بھی
وہاں ادارہ کھول رکھا تھا، حافظ ملت کی محنت اور ان کی مقبولیت دیکھ کر اسے محسوس ہوا کہ اگر
یونہی سلسلہ چلتا رہا تو ہماری تعداد کم ہوتی چلی جائے گی، کیوں کہ اکثریت انہی کی تھی اور اس
سے پہلے کوئی قابل قدر سنی عالم وہاں تھا نہیں، مولوی صدیق صاحب گھوسی کے تھے مگر وہ
بہت خاموش آدمی تھے، اور صرف درس و تدریس کے آدمی تھے، جبکہ حافظ ملت درس
و تدریس کے علاوہ میدان کے بھی آدمی تھے، خیر! تو اس وقت پہلی بار مولوی شکر اللہ نے
حافظ ملت کے زور کو ختم کرنے کے لیے جوابی جلسہ بڑے اہتمام سے کیا اور بہت سے
دیوبندی علما کو بلوایا اور اس جلسے میں اس نے ہم لوگوں کو کہا کہ یہ لوگ 'رضا خانی' ہیں اور پھر
تردید کی، اس حملے کے بعد حافظ ملت کی قیادت میں مبارک پور میں بہار آگئی، اور دوسرے
ہی دن حافظ ملت نے جوابی جلسہ کیا گولا بازار میں، اس میں حضرت نے ایسی تقریر فرمائی کہ
لوگوں میں ایک انقلابی لہر دوڑ گئی اور ان کی تقریروں کی دھجی اڑا کر رکھ دی، پھر وہاں کے
دیوبندی عوام نے مولوی شکر اللہ پر باؤ ڈالا کہ اب آپ جواب دو، جس کی وجہ سے ان کو بھی

جوانی جلسہ کرنا پڑا، اس کے بعد ماحولیات نے اس سے بڑے جلسے کا انعقاد کیا، ماحولیات کی تحریک اور ان کی موثر تقریر کی وجہ سے ہمارے جلسوں میں لوگوں کا تہمت ہوتا تھا، اس وقت مبارکپور میں گویا شام کا یہ مشغلہ ہو گیا کہ ایک دن ان کا جلسہ پھر ایک دن ہمارا جوانی جلسہ پہلے پہل تو ان کے جلسوں میں لوگ زیادہ ہوا کرتے تھے کیونکہ مبارکپور میں ان ہی کی کثرت تھی مگر آہستہ آہستہ لوگ ان سے کٹنے لگے اور اہل سنت کے جلسوں میں مجمع کی تعداد بڑھنے لگی، یہاں تک کہ چھ مہینے تک اس طرح کا سلسلہ رہا اور پھر ان کا عالم یہ ہوا کہ ان کے جلسوں میں دو سو یا ڈھائی سو آدمی رہ گئے اور ادھر کبھی دس ہزار، کبھی بارہ ہزار، پندرہ ہزار کا مجمع ہوا کرتا، پھر ایک جلسے میں مولوی شکر اللہ نے اعلان کر دیا کہ مجھے جو کچھ کہنا تھا وہ میں نے کہہ دیا، اب میں کل سے کوئی جلسہ نہیں کروں گا، اس کے بعد یہ مقابلہ آرائی ختم ہو گئی، لیکن حافظ ملت کے کچھ بڑے تلامذہ جیسے مولوی عباس اور مولوی عثمان وغیرہ مولوی شکر اللہ کے گھر پہنچ گئے کچھ ثبوت طلب کرنے کے لیے جو باتیں اس نے جلسے میں کہی تھیں، تو اس نے دروازہ نہیں کھولا اور لوگوں نے ان لوگوں کو واپس کر دیا۔

اس کامیابی کے بعد طلبہ کی تعداد بڑھنے لگی اور جگہ کی ضرورت محسوس ہوئی اور نئی عمارتوں کی بھی ضرورت محسوس ہوئی تو پھر گولا بازار کے پیچھے جہاں اس وقت اشرفی روڈ پر دو منزلہ عمارت ہے، وہاں زمین حاصل کی گئی اور اس کے سنگ بنیاد کے لیے حضرت اشرفی میاں رحمۃ اللہ علیہ تشریف لائے، کیونکہ مبارکپور کے زیادہ تر افراد کچھو چھر شریف سے ہی منسلک تھے اس میں محدث اعظم ہند اور صدر الشریعہ بھی تشریف لائے، وہاں پر ایک بڑا جلسہ ہوا اور پھر جلسے کے بعد سنگ بنیاد رکھا گیا۔ جب وہاں عظیم الشان عمارت بن گئی تو دیوبندیوں کو سخت تکلیف ہوئی اور افسوس بھی کہ اگر ہم نے ان کو جھینزا نہ ہوتا تو یہ سب مصباح العلوم ہی میں رہتے، اس پریشانی سے بچنے کے لیے ان لوگوں نے منظور نعمانی کو بلوایا، اس وقت محدث اعظم ہند بھی گولا بازار کے ایک جلسے میں تشریف لائے ہوئے تھے، رات میں جلسہ ہو ہی رہا تھا کہ اپنی علمی شوکت اور حقانیت کا ڈھونگ رچانے کے لیے عین جلسے کے وقت جلسہ گاہ میں وہ لوگ منظور نعمانی کو لیکر پہنچ گئے اور اپنی کرسیاں بچھا دیں، اس وقت محدث اعظم تقریر فرما رہے تھے، یہ دیکھ کر حضرت نے اپنی تقریر روک دی اور فرمایا

کہ آپ کچھ کہنا چاہتے ہیں؟ مجھے یاد آتا ہے کہ اس نے کہا کہ ”آپ کے اعلیٰ حضرت نے ہمارے بزرگوں کی تکفیر کی ہے، اس پر میں آپ سے کلام کرنا چاہتا ہوں اور مناظرہ کرنا چاہتا ہوں۔“ تو حضرت محدث اعظم ہند نے فرمایا کہ ”یہ جو کچھ بھی ابھی آپ نے فرمایا ازراہ کرم اسے قلم بند کر کے اور اس کے نیچے دستخط کر کے ہمارے حوالے کر دیں پھر اس کے بعد ہم آپ کی ہر بات سنیں گے۔“ اس نے کہا کہ ”تحریر کی کیا ضرورت ہے، آپ کو بات کرنی ہے تو بات کیجئے“ تو حضرت نے فرمایا کہ اور تحریر ہم کس لیے حاصل کرنا چاہتے ہیں، بات ہی کرنے کے لیے تو تحریر حاصل کرنا چاہتے ہیں، موضوع تو آپ نے متعین کر دیا ہے، اب جس طرح مناظرہ ہوتا ہے اس طرح آپ کریں، اس میں پہلے شرطیں قلم بند ہوتی ہیں، مناظر اور مناظرہ گاہ کا تعین ہوتا ہے، اس وقت آپ خالی ہاتھ آئے ہیں، آپ کے پاس کتا ہیں بھی نہیں ہیں، اس کا مطلب یہ ہوا کہ آپ اس وقت مناظرہ کی نیت سے نہیں آئے ہیں بلکہ ہنگامہ اور انتشار پیدا کرنے کے لیے آئے ہیں، لیکن اس نے لکھ کر نہیں دیا اور پھر چلا گیا، جس سے ان کی اور بھی بات خراب ہو گئی، ان کے عوام کہنے لگے کہ ”جب انہیں لکھ کر دینا ہی نہیں تھا تو یہ ان کے جلسے میں کیوں گئے؟“ بہر کیف مبارکپور کو اہل سنت و جماعت کا قصبہ بنانے میں حافظ ملت نے جو قربانیاں دی ہیں اور ان کے علم و فضل کا جو سکہ وہاں چلا ہے، اس کے اثرات آج ہم پوری دنیا میں دیکھ رہے ہیں۔

سوال: آپ کے دور طالب علمی میں خاص طور پر کس بزرگ کا مبارکپور میں اثر تھا، کن سے عقیدت تھی اور کون زیادہ تشریف لاتے تھے؟

جواب: عہد قدیم سے مبارکپور، جونپور، بلیا، اعظم گڑھ، سلطان پور، اور آس پاس کے جو اضلاع ہیں وہاں کے مسلمانوں کا سب سے بڑا مرکز عقیدت کچھوچھو شریف رہا ہے، عرس مبارک کے زمانے میں مبارکپور سے بھی بڑی تعداد میں مسلمان وہاں جاتے تھے اور سادات کچھوچھو سے یہ منسلک تھے، ان پر انہیں کا اثر تھا۔ حافظ ملت اور صدر الشریعہ جب وہاں تشریف لائے تب ہی اہل مبارکپور بریلی اور اعلیٰ حضرت سے اچھی طرح واقف ہوئے۔

سوال: کیا حضرت اشرفی میاں علیہ الرحمہ سے ان کا زیادہ تعلق تھا اور ان سے وہاں کے لوگ زیادہ عقیدت و محبت کا اظہار کرتے تھے؟

جواب: حضرت اشرفی میاں کو اللہ تعالیٰ نے جو ظاہری حسن و جمال اور جاہ و جلال عطا فرمایا تھا جس کی وجہ سے حضرت کو شبیہ غوث اعظم کہا جاتا تھا، ان کے چہرہ پر نور کی زیارت سے دل پر اتنا گہرا اثر پڑتا تھا کہ اندر سے خمیر جیج اٹھتا تھا کہ یہ اللہ کا سچا ولی ہے۔ تقریر تو وہ زیادہ نہیں فرماتے تھے لیکن ان کی خموشی ان کی بزرگی کی کھلی ہوئی نشانی تھی، ان کا چہرہ اور ان کے لباس سے نورانیت اور نفاست جھلکتی تھی، تو مبارکپور کے لوگ ان سے بہت زیادہ متاثر تھے اور ان کے بڑے عقیدت مند تھے، وہ اعلیٰ حضرت سے بڑی محبت فرماتے تھے اور اعلیٰ حضرت کو ان سے بہت عقیدت تھی، چنانچہ یہ واقعہ آپ کے علم میں ہوگا کہ اعلیٰ حضرت کا وصال ہوا تو حضرت اپنی خانقاہ کچھوچھو شریف میں تھے، اس وقت انہوں نے آسمان کی طرف آنکھ اٹھائی، آسمان کی طرف دیر تک دیکھتے رہے اور پھر ان کی آنکھیں ذبذبا گئیں اور آنسوؤں سے بھر گئیں اور وہ رونے لگے، تو وہاں بیٹھے لوگوں کو حیرت ہوئی کہ حضرت آسمان کی طرف دیکھ کر گریہ کیوں فرما رہے ہیں؟ بہت دیر تک حضرت روتے رہے اور پھر جب آنکھوں کا تلاطم تھا تو لوگوں نے پوچھا کہ حضرت کیا بات ہے؟ فرمایا کہ ”میں نے دیکھا کہ قطب الارشاد کا جنازہ جارہا ہے“ اس کے بعد وہاں اعلیٰ حضرت کے وصال کی خبر بذریعہ تاریخ پڑی۔

سوال: حضرت آپ کے اساتذہ اور مربیوں میں سے کس نے آپ پر گہرے نقوش چھوڑے؟

جواب: ہمارے زمانے میں وہاں متعدد اساتذہ تھے حضرت مولانا محمد سلیمان اشرفی بھاکھوری صاحب، مولانا ثناء اللہ اعظمی صاحب، مولانا غلام محی الدین بلیاوی صاحب، مولانا عبدالمصطفیٰ ازہری، مولانا شمس الحق صاحب، مولانا عبدالرؤف بلیاوی صاحب اور بھی چند اساتذہ تھے جن کے نام مجھے یاد نہیں آ رہے ہیں۔ ان میں سے مجھ پر جن کی زندگی کا سب سے گہرا نقش ہے وہ حافظ ملت ہی کی ذات ہے اور اس کے بعد مولانا محمد سلیمان صاحب، چونکہ دوسرے اساتذہ طلبہ کی تربیت سازی میں زیادہ دلچسپی نہیں لیتے تھے، انہوں نے سبق پڑھادیا اور بس، جبکہ حافظ ملت کا عالم یہ تھا کہ ان کو طلبہ کی نجی اور خاندانی زندگی سے بھی واقفیت ہوتی تھی اور وہ ان کی پریشانیوں کا حل بھی تلاش کرتے تھے، کوئی طالب علم غریب سے اور اس کا قابل نہیں، اس کا دل اس کا خیر خواہ ہے کہ اس کو کچھ سکھائے۔

منزل آگئی کہ وہ اپنی اقتصادی مشکلات کی وجہ تعلیمی سلسلہ منقطع کرنا چاہتا ہے تو حافظ ملت اس کے لیے ایسی کوئی سبیل پیدا فرماتے تھے کہ اس کا تعلیمی سلسلہ جاری رہے، حافظ ملت نے خود میرے ساتھ جو کیا وہ لفظوں میں بیان نہیں کر سکتا۔ میرے والد نے مجھے میرے پورے دور طالب علمی میں کبھی پانچ روپے بھی نہیں بھیجا، اس کی وجہ یہ ہے کہ ان کی زندگی میں کبھی اتنے روپے جمع ہی نہیں ہوئے کہ وہ مجھے بھیجتے، کچھ پاس آئے وہ خرچ ہو گئے، اب ان حالات میں میرا جو عہد طالب علمی گزرا، اس میں حافظ ملت نے ہماری بہت بڑی مدد کی، میری اقتصادی مشکلات پر قابو پانے کے لیے وہ مجھے اپنے ساتھ جلسوں میں تشریف لے جاتے تھے، کبھی کبھی مجھے اکیلے بھیج دیتے تھے۔

میرے زمانہ مبارکپور میں رمضان شریف کے مہینے میں جو لوگ چندہ کیا کرتے تھے انہیں سفر کے اخراجات اور خورد و نوش کے علاوہ مختانہ بھی ملا کرتا تھا، اس طرح سے یہ آمدنی کا ایک بہت بڑا ذریعہ تھا، ایک مرتبہ حافظ ملت رمضان شریف میں مجھے اپنے ساتھ بنوچور لے گئے، وہاں کپڑے کے جو تاجر تھے ان سے میرا تعارف کرایا اور مجھ سے اشرفیہ کا چندہ کروایا، چندے کی اس رقم میں میرے ساتھ وہ بھی تھے لیکن رسید میرے ہاتھ سے کٹوائی تاکہ اس کا مختانہ مجھے ملے، چنانچہ میرے پاس اتنے پیسے ہو گئے کہ میں نے اپنے والد صاحب کے پاس بھی کچھ پیسے بھیج دیے۔ اس کی وجہ یہ ہے کہ حضرت اپنے تلامذہ کو صرف پڑھاتے ہی نہیں تھے بلکہ فراغت کے بعد ان کو ملازمت سے بھی لگاتے، جو جس کام کے قابل ہوتا اسے وہاں لگا دیتے، اس کی تنخواہ بھی ملے فرماتے، اس کے لیے تمام سہولتیں فراہم کر دیتے تھے، کبھی وہاں کے منتظمین اور اس میں ناچاقی ہو گئی تو اس کا تفسیف بھی فرماتے تھے، یہاں تک کہ بعض تلامذہ کی شادیاں بھی ملے کر دیتے تھے اور ان کی شادیوں میں شریک بھی ہوتے تھے، پھر ان کی نجی زندگی میں جو مشکلات آتی تھیں ان میں بھی مدد فرماتے تھے، یہی وجہ تھی کہ حافظ ملت کے سارے تلامذہ ان کو اپنا استاذ ہی نہیں مانتے تھے بلکہ اپنی زندگی کا مربی اور باپ سے زیادہ شفیق مانتے تھے، مگر حضرت کی یہ تمام کرم فرمائی صرف ان ہی لوگوں کے ساتھ ہوتی تھی جن سے انہیں یہ توقع ہوتی تھی کہ یہ آگے چل کر دین کی خدمت کریں

تھے کہ یہ مستقبل میں کیا بنے گا اور پھر اس کی سرشت کے مطابق اس کی تربیت فرماتے تھے۔

سوال :- دوران تعلیم آپ کو کس فن سے دلچسپی تھی؟

جواب :- دوران تعلیم مجھے حدیث اور فقہ سے دلچسپی تھی اور تھوڑی سی منطق سے

بھی۔

سوال :- علم مناظرہ سے؟

جواب :- علم مناظرہ سے میری کوئی خاص دلچسپی نہیں تھی، ویسے بھی اس فن کے لیے ہمارے پاس صرف ایک ہی کتاب ہے ”مناظرہ رشیدیہ“ جس میں صرف مناظرے کے اصول اور ضوابط بتائے گئے ہیں کہ کس طرح سے گفتگو کرنی چاہیے، مدعی کے ذمے کیا ہے، مدعی علیہ کے ذمے کیا ہے؟ دلیل آئی، لہجی اور برہانی کیا ہے، اب ان ضوابط کے ساتھ مناظرہ کرنے والا بھی کوئی نہیں رہا، اس لیے یہ فن اب کتاب ہی کے اندر رہ گیا۔ مجھے ویسے سب سے زیادہ جس فن سے دلچسپی تھی وہ ”ردوہابیہ“ تھا، مگر اس فن پر ہمارے یہاں کوئی کتاب تو ہے نہیں، اس لیے ہم نے اعلیٰ حضرت کی تصنیفات کا کثرت سے مطالعہ کیا۔

سوال :- اپنے دور طالب علمی میں مستقبل میں کچھ کرنے کے لیے آپ کے کچھ

منصوبے اور عزائم تھے؟

جواب :- ہمارا جو دور طالب علمی گزرا ہے، اس میں ہم لوگ باہر کی دنیا سے بہت

زیادہ باخبر نہیں تھے، اس لیے ہمارے سامنے بڑے عزائم اور منصوبے بھی نہیں تھے، بس ہم لوگ یہ دیکھا کرتے تھے کہ تقریر کرنے کے لیے باہر سے جو علمائے کرام تشریف لاتے ہیں، ان کی بڑی عزت اور بان جان ہوتی ہے، ان کا شاندار استقبال ہوتا ہے اور لوگوں کو ان سے بڑی عقیدت ہوتی ہے جس کا وہ اظہار کرتے ہیں تو دل میں یہ خیال گزرتا تھا اور یہ خواہش انگڑائی لیتی تھی کہ ہم بھی انہی کی طرح مقرر بنیں گے، اس لیے جمعرات کو جو مشقی بزم ہوتی تھی اس میں ہم بڑھ چڑھ کر حصہ لیتے تھے اور تقریر کے لیے نئے نئے عنادین سوچتے تھے، جنہیں سن کر لوگ داد بھی دیتے تھے۔

سوال :- اس زمانے میں مشقی بزم کہاں ہوا کرتی تھی؟

جواب :- طلبہ کی کثرت کی وجہ سے کئی حلقے بن جاتے تھے اور باشریف کی دوسری

منزل بن جانے کے بعد بزم ہال کمرے میں ہوا کرتی تھی اور جب تک دوسری منزل نہیں
 جی تھی تو متعدد کمروں میں ہوا کرتی تھی۔ اس زمانے میں طلبہ کی انجمن کی طرف سے عید میلاد
 النبیؐ کی جلوس بھی نکالا جاتا تھا، اس جلوس کو کامیاب بنانے کے لیے طلبہ کے درمیان کام تقسیم
 کیے جاتے تھے، اس میں مجھے بھی کوئی اہم ذمہ داری دی جاتی تھی، تو ہم لوگ مبارکپور کی اس
 سڑک کو جو اشرفی روڈ کہلاتی ہے، دہن کی طرح سجا دیتے تھے، اس وقت گولا بازار میں عید
 میلاد النبیؐ کا جلسہ ہوا کرتا تھا تو اس کو بھی ہم لوگ سجاتے تھے اور مبارکپور میں جلوس کے ساتھ
 نظم پڑھنے والوں کی جو جماعت چلتی تھی ان کے ساتھ مبارکپور کا جو میلاد خواں طبقہ تھا وہ بھی
 ساتھ ساتھ رہتا تھا، مبارکپور میں اس دور میں بھی اور غالباً آج بھی یہ رسم ہے کہ جب جلوس
 محلے سے گزرتا ہے تو بہت سے لوگ یہ خواہش کرتے ہیں کہ جلوس دو منٹ کے لیے ہمارے
 دروازے پر رک جائے اور حضور کی نعت شریف ہمیں پڑھ کر سنائی جائے، اس میں انجمن
 والوں کا بھی فائدہ ہوتا ہے کہ جب ان کے دروازے پر نظمیں پڑھی جاتی ہیں تو وہ جوش میں
 عطیات دیتے ہیں، ہم لوگ جلوس لے کر صبح کو نکلتے تھے اور مبارکپور کے محلوں کا گشت
 لگاتے ہوئے تقریباً چار بجے شام کو لوٹتے تھے، تو یہی سب ہماری دلچسپیاں تھیں کیونکہ
 بیرونی دنیا سے ہمارا کوئی تعلق یا رابطہ تو تھا نہیں کہ ہم کوئی منصوبہ یا پلان بناتے، البتہ ذہنی طور
 پر ہم مقرر بننے کا عزم رکھتے تھے، اس لیے کہ انہی کی پذیرائی تھی، اس وقت عوامی فیلڈ میں
 کام کرنے کا کوئی تصور نہیں تھا۔

سوال: - تعلیمی اوقات کے علاوہ اور آپ کی کیا مشغولیات ہوا کرتی تھیں؟

جواب: - صبح ۸ بجے سے ۱۲ بجے تک تو درس ہوا کرتا تھا، اس بیچ کوئی دوسری
 مشغولیت کا سوال ہی نہیں پیدا ہوتا ہے، اور اگر کوئی گفتنی خالی ہوتی تھی تو اس میں ہم لوگ
 تکرار کیا کرتے تھے، ۱۲ بجے چھٹی ہو جاتی تھی اس کے بعد ۲ بجے سے پھر مدرسہ شروع ہوتا
 تھا، کھانے کے لیے ہماری جاگیریں کافی دور ہوا کرتی تھی اس لیے جاتے آتے وقت ختم ہو
 جاتا تھا، اس بیچ صرف اتنا ہی موقع مل پاتا تھا کہ ہم لوگ نہر کی نماز ادا کر سکیں، طلبہ عصر کے
 بعد تفریح کے لیے نکل جاتے تھے، میں بھی نکلتا تھا، عام طور پر طلبہ سڑک کے کنارے ٹہلتے
 رہتے تھے جبکہ میں تقریر کی مشق کرنے کے لیے اس وقت جہاں اشرفی سے تھوڑی دور پر

ایک مزار ہے جسے "لوکا شہید" کا مزار کہتے ہیں، وہاں چلا جایا کرتا تھا، وہ جگہ کافی سناٹا تھا، وہاں کتنی تھی اور وہاں کافی تعداد میں لادھری اٹھیں پڑی ہوئی تھیں، ان کو میں لکھا کرتا تھا، انہیں جمع ہتھوڑ کر لیا کرتا تھا اور ان کے سامنے جوڑتی ہوئی تقریریں تھیں انہیں دہرایا کرتا تھا اور اس میں کچھ اپنی طرف سے بھی ملاتا تھا، اس وقت حافظ ملت نے ایک رجسٹر تیار کیا تھا جس میں وہ طلبہ کے لیے مختلف تقاریر لکھ کر رکھا کرتے تھے اور جن طلبہ کو تقریر سے دلچسپی ہوتی تھی وہ نقل کر لیا کرتے تھے، میں نے بھی اس رجسٹر سے کئی تقریریں نقل کی تھیں۔ ان میں حافظ ملت کی لکھی ہوئی ایک تقریر نسلک الرسول فضلنا بعضہم علی بعض پر تھی جس کا میں حافظ تھا، اس تقریر کو میں نے غازی پور کے ایک عظیم الشان جلسے میں کیا تھا، اس جلسے میں حافظ ملت کے ساتھ ہی گیا تھا، تقریر کے دوران حافظ ملت اس طرح داد دے رہے تھے کہ جیسے انہوں نے تقریر کے نکات پہلی بار سنے ہوں حالانکہ یہ تقریر انہی کی لکھی ہوئی تھی، حافظ ملت کی انہی خوبیوں کی وجہ سے طلبہ کی شخصیت کی تعمیر ہوتی تھی۔ تقریر کے بعد حافظ ملت کے سامنے لوگ میری تعریف کرنے لگے تو انہوں نے میرا ذکر اس طرح کیا کہ گویا یہ میری ہی تیار کردہ تقریر ہے اور اسے میں نے فی البدیہہ کیا ہے اور فرمایا کہ وہ ذہین طالب علم ہے اور اللہ رب العزت نے اسے فکر ساعطا کی ہے۔

ہمارے زمانے میں قاری عثمان اعظمی صاحب تھے جو شعبہ تجوید کے مدرس تھے، ان میں مضمون نگاری کی کچھ صلاحیت تھی، وہ اکثر مضمون لکھا کرتے تھے، جوڑ کے ان سے قریب تھے یا ان سے متاثر تھے ان پر بھی ان کے تحریری اثرات پڑ گئے تھے اور انہیں بھی لکھنے کا شوق پیدا ہو گیا تھا، میں نے بھی قرأت عاصم بروایت حفص کی تکمیل انہی سے کی، اس وقت میرے ساتھ مفتی شریف الحق بھی تھے۔

سوال:- حافظ ملت علیہ الرحمہ کا طریقہ درس کیا تھا؟

جواب:- حافظ ملت کا طریقہ درس ساری دنیا سے نرالا تھا اور میں سمجھتا ہوں کہ انہوں نے اسے حضرت صدر الشریعہ کے طریقہ درس سے اخذ کیا تھا، وہ عبارت پڑھواتے تھے، عبارت پڑھوانے کے بعد ترجمہ کرواتے تھے، عبارت میں صرفی اور نحوی غلطی ہوتی تھی تو اس کی اصلاح کرتے تھے، ترجمہ کے بعد اپنے لفظوں میں مفہوم بتاتے تھے کہ مصنف کی

مراد اس عبارت سے کیا ہے، یہ مفہوم اتنے آسان اور مختصر لفظوں میں بتاتے تھے کہ ہر طالب اس کو اچھی طرح سمجھ لیا کرتا تھا، پھر انہوں نے جو مطلب اور مفہوم بتایا ہے اس کی عبارت بھی حامل ہے یا نہیں، یہ بھی ایک بنیادی چیز ہے، ایسا تو نہیں ہے کہ انہوں نے جو مفہوم و مطلب بتایا وہ عبارت سے نہیں نکلتا، اس دشواری پر قابو پانے کے لیے حضرت شروع سے اس کا لفظی ترجمہ شروع کرتے تھے، اس کے بعد ہر طالب علم کے ذہن میں پوری عبارت اچھی طرح ذہن نشین ہو جاتی تھی، یعنی پہلے نفس مسئلہ سمجھاتے تھے پھر عبارت کے ساتھ اس کی مطابقت کرواتے تھے، اس طرح سے پوری کتاب طالب علم کے ذہن میں اتر جاتی تھی۔ اس کے علاوہ ہمیشہ سے حضرت کا دستور تھا کہ گھنٹی شروع ہونے سے پانچ منٹ قبل یا درس ختم ہونے کے بعد پانچ منٹ طلبہ کے تابناک مستقبل کے لیے ہدایات اور نصیحتیں فرمایا کرتے تھے، کبھی تقویٰ کے تعلق سے، کبھی اخلاص، ایثار، تہلب فی الدین، پاکیزگی، اعلیٰ کردار اور دینی سرگرمیوں کے تعلق سے ہدایتیں فرماتے تھے، یعنی کردار سازی اور شخصیت سازی کا کام جس طرح انہوں نے اپنے حلقہٴ درس میں کیا ہے شاید کسی مدرس نے نہیں کیا ہوگا۔

سوال:- آپ کے امتحانات وغیرہ کیسے ہوتے تھے؟

جواب:- امتحانات کا جو آج طریقہ ہے، ویسا اس وقت تو نہیں تھا، ہمارے اس وقت کے جو بڑے مدارس تھے، مثلاً احسن المدارس کا تیور، جامعہ حمید یہ رضویہ بنارس، جامعہ منظر الاسلام، منظر اسلام بریلی، جامعہ نعیمیہ مراد آباد وغیرہ یہاں سے اساتذہ تشریف لاتے تھے اور عموماً زبانی امتحانات لیا کرتے تھے، مجھے یاد ہے کہ بخاری شریف کا میرا امتحان حضرت صدر الشریعہ نے لیا تھا اور کافی سراہا تھا۔

سوال:- امتحانات میں آپ کے نتائج کیا ہوا کرتے تھے؟

جواب:- میں ہمیشہ اول آیا کرتا تھا، اس وقت تمام کتابوں کے نمبر نہیں بتائے جاتے تھے بلکہ مجموعی طور پر بتا دیا جاتا تھا کہ یہ اعلیٰ ہے، یہ اوسط ہے اور یہ ادنیٰ ہے، حالانکہ تمام فنون کے نمبر الگ الگ بتائے جانے چاہیے، اس سے طلبہ کی حوصلہ افزائی ہوتی ہے۔

سوال:- آپ کی فراغت کس سن میں ہوئی؟

جواب:- میری فراغت ۱۹۴۴ء میں ہوئی

سوال: حافظ ملت علیہ الرحمۃ الجلالۃ اشرفیہ کو جس قسم کی دانش گاہ میں امانت چاہیے تھی، کیا آپ اس سے ہمیں بھی آگاہ کریں گے؟

جواب: ۱۹۵۰ء کے بعد اپنی دینی و تبلیغی سرگرمیوں کا مرکز جمشید پور کو بنانے کے باوجود میں ہمیشہ اشرفیہ کی تعمیر و ترقی کے لیے کوشاں رہتا تھا اور حضرت حافظ ملت سے اس سلسلے میں ہمیشہ رابطہ رہتا تھا، ان سے اکثر ملاقاتیں بھی رہا کرتی تھیں، جمشید پور میں ان کے کچھ مریدین بھی تھے جہاں وہ ہر سال آیا کرتے تھے اور تقریباً ایک ہفتہ دس دنوں تک قیام رہتا تھا، پھر جمشید پور میں ہی میرے قائم کردہ مرکزی ادارہ جامعہ فیض العلوم کے سالانہ جلسہ دستار بندی جو کہ عین شبِ برات میں ہوا کرتا تھا اس میں ہر سال حضرت پابندی سے تشریف لاتے تھے، اس جلسے میں ان کی آمد کا سلسلہ نہایت پابندی سے تقریباً ۲۵ سالوں تک چلتا رہا (حضرت کی وفات کے بعد اس جلسے میں حضرت کے صاحب زادے حضرت عزیز ملت مولانا عبدالحمید صاحب سربراہ اعلیٰ جامعہ اشرفیہ اسی پابندی اور اہتمام کے ساتھ تقریباً پچھلے ۲۵ سالوں سے تشریف لارہے ہیں۔ غ۔ نورانی) گویا حضرت کے بغیر وہ جلسہ ہوا ہی نہیں، اس کے علاوہ دیگر مختلف مذہبی جلسوں میں بھی حضرت سے ملاقات ہوتی رہتی تھی، تو میں ہمیشہ ان سے یہ گزارش کرتا تھا کہ حضور! آپ کی حیات میں جامعہ اشرفیہ ایک عظیم درس گاہ کی شکل میں بن سکتا ہے تو بن جائے گا ورنہ آپ کے بعد پھر اس کام کو کوئی نہیں کر سکتا، اس لیے محلے سے باہر نکلیے، چنانچہ جس وقت حضرت حافظ ملت، اشرفی روڈ پر جو عمارت ہے اس میں تھے تو بڑے پیانے پر خاموشی سے زمینیں خریدنے لگے، کچھ زمین گرام سدھار سے بھی حاصل کی گئی تھیں، گویا حضرت اس کام کے لیے بہت مستعد ہو گئے تھے، لیکن افسوس کی بات یہ تھی کہ مبارکپور کی جو کمیٹی تھی وہ باہر نکلتا نہیں چاہتی تھی، وہ اس پروگرام کو قبول نہیں کرتی تھی کہ جامعہ اشرفیہ ایک درجے سے نکل کر کھلی فضا میں تعمیر ہو، اس مسئلے کے حل کے لیے حضرت سے ہم نے کہا کہ اس کمیٹی کے اوپر ایک علامہ کی کمیٹی جو ایوان بالا کہلائے تشکیل دی جائے اور وہ کمیٹی اس انتظامیہ کمیٹی پر اثر انداز ہو، چنانچہ ہم نے اس کے لیے طلبہ میں تحریک پیدا کی اور ایک مشترکہ درخواست ہم لوگوں نے سرپرست اعلیٰ حضرت سرکار کلاں محمد میاں صاحب (علیہ الرحمۃ الرضوان) کو دی، یہاں تک کہ یہ بات

اجی بڑھی کہ انیس کچھوچھو مقدس سے مبارک پور تشریف لانا پڑا، وہ اپنے ساتھ مولانا غلام
جیو فی میرخی صاحب، مولانا محمد یونس نعیمی صاحب اور مولانا محمد سلیمان بھاگل پوری
صاحب کو، جو کہ اس وقت بنارس میں رہتے تھے، لیکر آئے، تو ان لوگوں نے پانچ علماء پر
مشتمل ایوان بالا بنایا، اس کمیٹی میں مذکورہ تینوں علماء اور حضرت حافظ ملت خود تھے، اور ایک
صاحب تھے جن کا نام مجھے اس وقت یاد نہیں آ رہا ہے، لیکن یہ علاج بھی کارگر ثابت نہیں
ہوا۔ یہاں تک مجلس منتظر بے دست و پا ہو گئی، یہ ان لوگوں کے احکام کے انتظار میں رہتی تھی
اور یہ لوگ کسی مسئلے کو حل کرنے کے لیے بیک وقت ایک ساتھ جمع نہیں ہو پا رہے تھے، جب
انہیں پایا جاتا تو وہ کہتے تھے کہ ہم لوگ آ رہے ہیں، ہم لوگ اس مسئلے کو اب حل کریں گے،
لیکن اس میں تاخیر ہوتی جاتی، یہاں تک کہ حافظ ملت جب بالکل مایوس ہو گئے تو انہوں نے
یہ ارادہ کر لیا کہ اگر ہم اس کام کو مبارک پور میں نہیں کر سکتے تو ہم کہیں دوسری جگہ کریں گے مگر
اس کو کریں گے۔ جامعہ اشرفیہ کو عظیم درس گاہ میں تبدیل کرنے کے لیے نئی جگہ کی تلاش کے
لیے حضرت نے تین آدمیوں کو مقرر فرمایا، ایک حافظ عبدالرؤف صاحب کو مولانا شفیع
مبارکپوری کو اور مجھے، اس وقت ہم تینوں کی نظر میں چار جگہیں تھیں۔ ایک مغل سرائے،
دوسری سلیم پور، تیسری گورکھپور اور چوتھی بلرام پور۔ اس طرح ہم تینوں سب سے پہلے
مناسب جگہ کی تلاش اور علاقے کے معائنے کے لیے مغل سرائے گئے، وہاں علاقائی سطح پر
معائنہ کرنے کے بعد احساس ہوا کہ یہاں زمین تو مل سکتی تھی لیکن وہاں کوئی بڑی مسلم آبادی
نہیں تھی، اس لیے وہاں سے ہم لوگ سلیم پور گئے تو سلیم پور میں بھی ہم لوگوں کو کوئی خاص
مسلم آبادی نہیں ملی اور زمین بھی اتنی وسیع نہیں ملی سکی، اس کے بعد ہم لوگ گورکھپور گئے،
وہاں ہم لوگ ایک دن رکے، وہاں کے علاقوں اور زمینوں کا جائزہ لیا تو وہ جگہ پسند نہیں آئی،
اس کے بعد ہم لوگ بلرام پور چلے گئے، وہاں بہت بڑی سنی آبادی تھی بلکہ اترواہ اور اس کے
آگے تک سنیوں کا گڑھ تھا، تو یہ جگہ ہم لوگوں کو آبادی کے اعتبار سے پسند آئی، وہاں ہمیں کئی
سو تپے پر مشتمل زمین بھی مل گئی جس کی پوری قیمت اس وقت چالیس ہزار تھی، جسے دینے
کے لیے ہم نے ایک آدمی کو تیار کر لیا کہ وہ خرید کر ادارے کے نام وقف کر دے، چنانچہ
وہاں سے لوٹنے کے بعد ہم نے حافظ ملت کو ان تمام جگہوں کی رپورٹ دی اور بتایا کہ ان

چار جگہوں میں بلراپور کا جو علاقہ ہے وہ ہمیں پسند آیا کیونکہ وہاں مسلم سنی آبادی بھی ہے، عقیدت مندوں کا علاقہ بھی ہے اور بہت وسیع زمین بھی مل رہی ہے جس کے لیے ایک ہی آدمی تیار ہو گیا ہے اور پھر وہاں کے لوگوں کا اشتیاق بھی ہے کہ مصباح العلوم یہاں قائم ہو تو حافظ ملت نے اس کو منظور فرمایا اور یہ فرمادیا کہ اب ہمارا یہ عظیم درس گاہ کا منصوبہ بلراپور کی سرزمین پر پایہ تکمیل کو پہنچے گا اور پھر مبارکپور سے منتقل ہونے کا ارادہ فرمایا۔

اس بات کی خبر جب مبارکپور والوں کو گئی کہ حضرت مبارکپور کو چھوڑ کر بلراپور تشریف لے جانا چاہتے ہیں تو وہ گئی آپ دیکھ رہے ہیں جہاں حافظ ملت کا دولت کدہ ہے، وہ پوری گلی اور پرانے مدرسے کا جو سائبان ہے اور پکڑی کا درخت ہے اس کے نیچے ہزاروں آدمی جمع ہو گئے۔ چنانچہ حافظ ملت باہر تشریف لائے اور پوچھا کہ کیا بات ہے، کیوں اتنی بھڑنگی ہوئی ہے؟ تو بہت سے لوگ رونے لگے اور حضرت کا قدم تمام لایا اور کہا کہ حضرت! ہم نے سنا ہے کہ آپ بلراپور تشریف لے جا رہے ہیں؟ کیا یہ بات صحیح ہے؟ حضرت نے فرمایا کہ ”ہاں! یہ بات صحیح ہے، میں تو اب زندگی کے آخری حصے سے گزر رہا ہوں، پتہ نہیں اور کتنے دن کی زندگی ہے، اس لیے میری خواہش تھی کہ میں ایک بہت بڑی درس گاہ قائم کر دوں جو ملکی سطح پر اہل سنت کا سب سے بڑا تعلیمی مرکز بن جائے، جو ہمارے لیے باعث افتخار بنے اور ہماری تمام دینی ضروریات پوری کر سکے، اس کے لیے ایک وسیع منصوبہ ہے، اس منصوبے کا آغاز یہاں سے ہونی چاہیے پارہا ہے اور یہاں سے میں مایوس ہو گیا ہوں، ایسا لگتا ہے کہ لوگ میری موت کا انتظار کر رہے ہیں، اگر میں اسی انتظار میں مر گیا تو یہ حسرت اپنے دل میں لیکر جاؤں گا، اس لیے میں نے سوچا ہے کہ جلد سے جلد اس کام کو شروع کر دوں اور اب کوئی انتظار کا لمحہ میرے لیے باقی نہیں رہا۔“

تو لوگوں نے کہا کہ حضور! آپ کو معلوم ہے کہ ادارہ دار العلوم اشرفیہ سنی عوام کا ادارہ ہے اور مبارکپور کے لوگ اسے چلاتے ہیں، اس منصوبے کے لیے مجلس منتظرہ کے رضا مند ہونے کے انتظار میں کئی سال ہم نے بھی گزارے ہیں اور اب ہم بھی مایوس ہو گئے ہیں، لیکن ہم اس بات کو برداشت نہیں کر سکتے کہ آپ یہاں سے تشریف لے جائیں، ہم لوگوں کی بھی خواہش یہ ہے کہ یہ منصوبہ یہیں شروع ہو، اس منصوبے کو شروع کرنے کا ہم آپ کو

کمل اختیار دینے ہیں، اس کے لیے اب ہمیں کسی سے پوچھنے کی ضرورت نہیں ہے۔ چنانچہ اس کے لیے ان لوگوں نے تقریباً ایک ہزار سے زائد دستخطوں کے ساتھ منٹس بک میں یہ کاروائی درج کی کہ رات میں ایک مینٹگ ہوئی جس میں یہ بات اتفاق رائے سے طے ہو گئی ہے کہ حضرت کو جس قیمت پر بھی بوروکا جائے اور حضرت کو ان کے منصوبے کو شروع کرنے کے لیے کمل اختیار دیا جائے، مبارکپور کے عوام پانچ علماء پر مشتمل ایوان بالا کو ختم کرنے کا اعلان کرتے ہیں اور حضرت کو دارالعلوم اشرفیہ کا سربراہ اعلیٰ نامزد کرتے ہیں اور تمام اختیارات ان کے حوالے کرتے ہیں۔

اس کے وقت حالات یہ تھے کہ اہل مبارکپور نے حضرت کے جانے کے غم میں کھانا پیتا تھجوڑ دیا تھا، ہر طرف غم کی لہر تھی، لوگوں کے گھروں میں چولہے نہیں جلے، رونا بلکنا جاری تھا، جب یہ خبر حضرت کو پہنچی تو آپ کی آنکھوں سے آنسو جاری ہو گئے اور فرمایا کہ ”میں ان کے جذبہ اخلاص کی قدر کرتا ہوں اور ان کی محبتوں کے آگے میں اپنا ارادہ بدلتا ہوں، ان سے کہہ دیں کہ میں کہیں نہیں جاؤں گا اور اب ان شاء اللہ یہ کام ہمیں ہوگا۔“ اس کے بعد میں چلا گیا اور پھر کچھ دنوں کے بعد حضرت نے مجھے جشید پور سے طلب فرمایا اور یہ بات طے پائی کہ جو زمین خریدی گئی ہے اس منصوبے کے لیے اس زمین پر ایک تعلیمی کانفرنس منعقد کی جائے اور اس تعلیمی کانفرنس میں اس کا سنگ بنیاد رکھا جائے، اس سلسلے میں ہمارے ذمہ حضرت نے دو کام لگائے، ایک تو یہ کہ جو مرکزی درس گاہ بنے گی اس کا نقشہ آپ جشید پور میں بنوائیں، اس سلسلے میں میں جشید پور کے ایک بہت بڑے بنگالی انجینیئر کو لے کر مبارکپور آیا اور اس کو جائے وقوع دکھلایا اور پھر اس کے بعد اس نے بہت شاندار نقشہ بنایا، اس نے مرکزی درس گاہ اور ہاسٹل دونوں کا نقشہ بنایا تھا مگر کچھ وجوہات کی بنا پر ہاسٹل کی تعمیر اس کے نقشے پر نہ ہو سکی مگر مرکزی درس گاہ کی تعمیر اس کے نقشے پر ہوئی۔ اس کے علاوہ حضرت نے تعلیمی کانفرنس کے انتظام و انصرام کی پوری ذمہ داری بھی دی، چنانچہ اس سلسلے میں میں ایک ماہ تک مبارکپور میں رہ گیا، مجھے آج بھی اچھی طرح یاد ہے جب میں کانفرنس کے سلسلے میں زمین کو مختلف خطوں میں تقسیم کر رہا تھا تو آپ (مولانا بدر القادری) آئے اور آکر مجھ سے کہا کہ ”حضرت! میرے لائق کوئی خدمت ہو تو مجھے بھی عطا کریں۔“ صرف اتنا

یاد ہے۔ لیکن میں نے آپ کے ذمہ کون سا کام لگایا تھا وہ یاد نہیں ہے۔ بہر حال وہ تعلیمی کانفرنس پورے جوش و خروش سے بہت بڑے پیمانے پر منعقد ہوئی، اس میں سنگ بنیاد کا بھی پروگرام تھا، اس لیے اس کانفرنس میں سنگ بنیاد رکھنے کے لیے حضرت مفتی اعظم ہند، حضرت سید العلماء، حضرت مجاہد ملت اور ان کے علاوہ دیگر اکابر بھی تشریف لائے تھے۔ اس موقع پر ایک افسوس ناک واقعہ یہ بھی ہوا تھا کہ کچھ لوگوں نے اعظم گڑھ میں اس کانفرنس اور سنگ بنیاد و رکنے کے لیے درخواست دے دی تھی، مگر اللہ کا لاکھ لاکھ شکر ہے کہ کانفرنس اور سنگ بنیاد سے تین دن قبل وہ درخواست مسترد کر دی گئی اور جن لوگوں نے درخواست دی تھی، انہیں Stay Order میں ناکامی ہوئی۔ اس کانفرنس میں ہزاروں کی تعداد میں علماء تشریف لائے تھے، اشرفیہ کے سارے تلامذہ اور فارغ التحصیل علماء موجود تھے، عوام کا بھی بہت بڑا مجمع تھا، لوگوں کا کہنا تھا کہ مبارکپور کی سرزمین پر کبھی اتنی بڑی کانفرنس منعقد نہیں ہوئی تھی، گاڑیاں، کاریں، بسیں اور جیپیں اس قدر آگئی تھیں کہ انہیں کھڑی کرنے کے لیے مناسب جگہ نہیں ہو پارہی تھی، اسی طرح سیکڑوں دکانیں بھی لگی تھیں۔

اس کانفرنس میں ایک واقعہ اور بھی پیش آیا تھا وہ یہ کہ کانفرنس میں شرکت کرنے کے لیے بنارس سے مولانا صفی اللہ بھی آئے تھے، انہیں دیکھ کر مجاہد ملت نے حافظ ملت سے فرمایا کہ صفی اللہ اگر اسٹیج پر چڑھیں گے تو میں اسٹیج پر نہیں جاؤں گا، اس لیے کہ وہ سلیم اللہ کا بھائی ہے اور سلیم اللہ کے ساتھ ساتھ اس کا بھی بدنہ بیوں اور بے دینوں کے ساتھ اختلاط ہے، اب تک حافظ ملت کو یہ تفصیلات نہیں معلوم تھیں، اس لیے ان کے نام بھی دعوت نامہ گیا تھا اور وہ آئے تھے، جب حضرت مجاہد ملت نے یہ فرمادیا تو حضرت حافظ ملت کی پریشانی بڑھ گئی، اب آخر کیسے مولوی صفی اللہ کو وہ اسٹیج پر جانے سے منع کریں؟ پھر حضرت نے مجھے بلایا اور ساری تفصیلات بتا کر فرمایا کہ مجھے یقین ہے کہ آپ اس پریشانی کا حل ضرور تلاش کر لیں گے، اس لیے جلدی ہی اس کا کوئی حل تلاش کریں، میں نے یہ سن کر حضرت سے کہا کہ آپ پریشان نہ ہوں، یہ کوئی بڑا مسئلہ نہیں ہے، ان شاء اللہ اس کا کوئی حل نکل آئے گا۔ آپ حضرت مجاہد ملت سے فرمادیں کہ مولانا صفی اللہ اسٹیج پر نہیں جائیں گے اور آپ ان کو لے کر اسٹیج پر تشریف لے چلیں۔ اس کے بعد میں نے مولانا صفی اللہ کو بلا کر کہا کہ آج مجھے

آپ کی ضرورت ہے، آپ انتظام و انصرام میں میرا ہاتھ بنائیں، وہ تیار ہو گئے، تو میں نے ان سے کہا کہ آپ آج آفس میں میری جگہ تشریف رکھیں کیونکہ آج مجھے آپ کی دہاں ضرورت ہے اور اسٹیج پر تشریف نہ لیجائیں، چنانچہ انہوں نے ایسا ہی کیا، لیکن بات چھپی نہیں ہے، دوسرے دن انہیں ساری بات معلوم ہو گئی اور پھر انہوں نے بنارس جانے کے بعد ایک نہایت دردناک خط لکھا، اس میں انہوں نے کہا کہ ”مجھے آپ سے یہ امید نہیں تھی کہ آپ اس فیصلے سے اتفاق کریں گے جس کا تعلق میرے دین و مذہب اور تہذیب فی الدین سے ہے۔“ پھر میں نے انہیں جواب دیا کہ میرے پاس سوائے اس کے علاوہ اور کوئی چارہ کار نہیں تھا، کیونکہ مجاہد ملت اسٹیج پر تشریف نہ لاتے اور اعلانیہ چلے جاتے، وہ اگر اعلانیہ چلے جاتے تو صحیح بات تو عوام تک نہیں پہنچتی یا لوگ نہیں پہنچاتے اور انوہ اڑتی کہ مجاہد ملت تعلیمی کانفرنس سے واپس چلے آئے تو پھر مجاہد ملت کے جو عقیدت مند تھے، ان کی مریدین اور تلامذہ تھے وہ بھی واپس آ جاتے، پھر بہت بڑی تعداد میں علماء چلے جاتے تو اس کا اثر اس کانفرنس پر کیا پڑتا؟ اس پوری تحریک پر کیا پڑتا؟ اور پھر مجھ پر کیا پڑتا؟ کہ حضرت نے اس کانفرنس کی پوری ذمہ داری میرے ہی کاندھوں پر ڈالی تھی، اس کے علاوہ ایک بہت بڑا حریف طبقہ پہلے ہی سے موجود تھا جسے ایک بڑا موقع ہاتھ لگ جاتا کہ سنی علماء اور عوام نے اس تحریک کو مسترد کر دیا کیونکہ سادات کچھ چھ اس تحریک کے ساتھ نہیں ہیں تو پھر اس سے اشرفیہ کے کاؤ نقصان پہنچتا، اس لیے آپ گہرائی میں اتر کر حالات پر غور کریں اور سوچیں کہ اس کے علاوہ میرے پاس اور کیا راستہ تھا؟ بہر کیف وہ مطمئن ہوئے یا نہیں ہوئے یہ تو میں نہیں جانتا، لیکن میں نے انہیں جواب دے دیا تھا، میں نے جو جواب دیا تھا وہ حقیقت بھی تھا کہ اگر مجاہد ملت چلے جاتے تو وہ اکیلے نہیں جاتے بلکہ ان کے ساتھ بہت سارے علماء مریدین اور عقیدت مند بھی چلے جاتے اور مبارکپور کا ایک طبقہ جو اس کانفرنس اور سنگ بنیاد کی تقریبات نہیں ہونے دینا چاہتا تھا وہ اپنے تحرشی مقصد میں کامیاب ہو جاتا۔

اس کانفرنس کے لیے خطبہ استقبال جسے قاری یحییٰ صاحب نے پڑھا تھا اس کو بھی میں نے اپنے قلم سے لکھا تھا اور اسے کلکتہ سے چھپوا کر لایا تھا، کانفرنس کے لیے سارے بیچ Batch وغیرہ بھی میں نے کلکتہ سے ہی بنوائے تھے، پروگرام کی نظامت بھی میں نے ہی

کی تھی، چنانچہ اس کانفرنس کی کامیابی کے ساتھ ختم ہونے کے بعد حافظ ملت مجھے گلے سے لگا کر بہت روئے اور ذہیروں دعائیں دیں۔

سوال: - الجامعۃ الاشرفیہ کے سلسلہ میں حافظ ملت کے مجوزہ پروگرامات کو پایہ تکمیل تک پہنچانے کے لیے آپ نے کیا مساعی کیں؟

جواب: - زمانہ طالب علمی سے لیکر اب تک میں ہمیشہ جامعہ اشرفیہ کی تعمیر و ترقی کے لیے کوشاں رہا اور حسب استطاعت مساعی کرتا رہا جس کی وجہ سے ہمیشہ حافظ ملت مجھے پر حد درجہ کرم فرماتے تھے اور مجھے عزیز رکھتے تھے، اشرفیہ کے مجوزہ پروگرامات کے لیے خواہ عوامی ذہن سازی کا مسئلہ ہو، زمین کی خریداری کا ہو، تعلیمی کانفرنس اور سنگ بنیاد کے انتظام و انصرام کا ہو، عوامی چندے کا، عمارتوں کی تعمیر کا، یا ادارہ کی دستور سازی کا، ہر کام کے لیے میں نے بڑھ چڑھ کر خدمات پیش کیں اور ادارہ کو ملکی سطح پر اہل سنت کا مرکزی ادارہ بنانے کے لیے ہمیشہ حافظ ملت کے ساتھ لگا رہا۔

اس کے علاوہ ایک نہایت اہم بات جس کی وجہ سے اشرفیہ کی تحریک میں خلل پڑ رہا تھا، وہ سادات کچھوچھ کی اشرفیہ سے ناراضگی تھی، اس نزاع کے تصفیہ کے لیے میں اور حافظ ملت دونوں تعلیمی کانفرنس سے پہلے حضرت سرکار کلاں محمد میاں صاحب کو منانے کے لیے کچھوچھ گئے تھے، شاید یہ بات کم ہی لوگوں کو معلوم ہو، کیونکہ پہلے جو دستور بنا تھا اس میں سادات کچھوچھ کا کوئی نہ کوئی بڑا اشرفیہ کا سرپرست ہوا کرتا تھا، حضرت اشرفیہ میاں علیہ الرحمہ سے لیکر یہ سلسلہ حضرت محمد میاں صاحب تک چلا، جب تعلیمی کانفرنس سے پہلے اس میں ترمیم اور حذف و اضافہ کیا گیا تو حضرت محمد میاں کو پہلے ہی کی طرح سرپرست رکھا گیا تھا، لیکن کام کرنے کی حیثیت سے زیادہ تر اختیارات حافظ ملت کی طرف منتقل کر دیے گئے تھے، دستوری کتاب میں سرپرست کی حیثیت سے ان کا نام بھی چھپا تھا لیکن کچھ مسائل تھے جس کا اعادہ اس وقت مناسب نہیں، جس کی وجہ سے سادات کچھوچھ ناراض تھے، بہر کیف اس مسئلے کے تصفیہ کے لیے میں اور حافظ ملت غالباً عرس حضرت مخدوم اشرف رضی اللہ عنہ کے موقع پر حضرت سرکار کلاں کو منانے کے لیے گئے اور ہم لوگوں نے حضرت سے درخواست کی کہ تعلیمی کانفرنس میں وہ بحیثیت سرپرست شرکت فرمائیں اور جو کچھ بھی ماضی

میں ہوا ہے اس سے حضرت کی دل شکنی ہوئی ہے تو حضرت اسے معاف فرمائیں، یہاں تک کہ حافظ ملت نے ان کا پاؤں پکڑ لیا، تو انہوں نے فرمایا کہ اچھا دیکھو گا خاندان کے لوگوں سے مشورہ کروں گا۔ کئی دن حضرت کے گھر پر ہم لوگوں نے قیام کیا مگر ان لوگوں نے کافی سرد مہری کا مظاہرہ کیا اور بات کرنے کو تیار نہیں ہوئے بلکہ عرس کے موقع پر حضرت حافظ ملت کے خلاف پوسٹر بھی نکال دیا گیا جس سے دل برداشتہ ہو کر ہم واپس آ گئے۔ حضرت حافظ ملت جب کچھ چچہ سے لوٹ رہے تھے تو بہت کرب میں تھے، چوں کہ عرس کے موقع پر جو دل خراش پوسٹر تقسیم ہوا تھا وہ پورے ملک میں پھیل جاتا اور پھر لوگوں کو بدگمانیاں ہوتیں اس لیے لوٹنے کے بعد میں نے حضرت سے عرض کیا کہ اس پوسٹر سے عوام میں جو بدگمانیاں پھیل گئی ہیں دور کرنے کے لیے اس کا جواب ضرور ہونا چاہیے، مگر حضرت نے فرمایا کہ جواب کے چکر میں مت پڑو اور معاملہ کو اللہ کے حوالے کر دو، میں نے کہا کہ اللہ کے حوالے تو کرتا ہی ہے لیکن یہ پوسٹر جب عوام تک پہنچے گا تو رائے عامہ بدگمانیوں کا شکار ہو سکتی ہے، اس لیے جو اصل واقعہ ہے وہ سنی عوام کو معلوم ہونا چاہیے، ہم کوئی ایسا جواب نہیں نکالیں گے کہ ان کی کوئی تنقیص یا مذمت ہو بلکہ اصل واقعہ کو پیش کر دیں گے، پھر میں نے اشتہار مرتب کیا جس میں میں نے اس بات پر زور ڈالا کہ ہمیں یہ بالکل امید نہیں ہے کہ اس طرح کا پوسٹر صاحب سجادہ کی طرف سے ہو سکتا ہے، یہ تو دوسرے افراد ہیں جو اس خلیج کو اور بڑھاتا چاہتے ہیں، اور پھر میں نے نہایت سلیقے سے اپنی بات لکھ دی، اس تحریر کو جب میں نے حافظ ملت کو سنایا تو ان کی آنکھوں میں آنسو آ گئے اور حضرت نے میرے سر پر ہاتھ رکھ دیا، اس کے بعد وہ اشتہار چھپا اور پورے ملک میں تقسیم ہوا۔

تعلیمی کانفرنس اور سنگ بنیاد کے بعد چندے کے لیے میں نے حضرت حافظ ملت کو جشید پور آنے کی دعوت دی اور وہ تشریف لائے، اس زمانے میں مجوزہ منصوبے کے لیے میں نے ایک دن میں ۸۰ ہزار روپے چندہ کر کے حضرت کی خدمت میں پیش کیا، اس کے بعد مزید چندے کے لیے میں حضرت کے ساتھ ممبئی، بھونڈی اور بہت سے شہروں میں گیا، ہمارا یہ سفر تقریباً ایک مہینے کا تھا۔ اس کے علاوہ مبارکپور میں جب بھی کوئی بڑا جلسہ ہوتا تھا تو اس میں شریک ہوتا تھا اور حضرت کے ایماء پر چندے کی اپیل کرتا تھا، چندے کی اس اپیل

میں ہمیشہ کمرہ ملا تھا، ممبئی اور بمبئیونڈی وغیرہ میں میں نے کمرے ہی مانگے، میری اپیل کے دوران جب کوئی کسی کمرہ کی تعمیر کے لیے راضی ہو جاتا تو پیچھے سے حضرت خوشی سے فرماتے جزا کم اللہ خیر الجزاء اور پھر کھڑے ہو کر میرے سر پر ہاتھ رکھ دیتے تھے، پھر کوئی کمرہ ملا تھا تو پھر یہی عمل دہراتے یعنی جزا کم اللہ کہتے اور کھڑے ہو کر میرے سر پر ہاتھ رکھ دیتے تھے، اسی طرح سے میں نے اپنے جلسوں میں تقریروں کے ذریعے کمرے بہت حاصل کئے، اس مہم کے لیے اس زمانے میں میں اپنے ساتھ مولانا اسرار الحق کو بھی لے گیا تھا، انہوں نے بھی چندے کے لیے اچھی تقریریں کیں، اس سفر کے بعد اشرفیہ کے مجوزہ پروگرام کے لیے ممبئی وغیرہ کی فضا استوار ہوئی۔ اس وقت سادات کچھوچھ کی ناراضگی کے باوجود مجھے اس بات کا اعتراف ہے کہ اشرفیوں نے ہماری بہت مدد کی، یہاں تک کہ بعد میں میں اپنے ساتھ مولانا سید مظفر حسین کو بھی لے آیا، انہوں نے بھی اپنی تقریر میں اپنے بھرپور تعاون کا یقین دلایا، اس کا فائدہ یہ ہوا کہ اس ناراضگی کی وجہ سے مبارکپور کا وہ طبقہ جو کچھوچھ سے وابستہ تھا اور ہمارا حریف ہو گیا تھا، اس نے ہتھیار ڈال دیئے اور اس طبقے پر مخالفت کا جو جذبہ تھا وہ ختم ہو گیا۔

بہر حال یہاں مزید تفصیل کا موقع تو نہیں ہے مجھ سے جو بھی بن پڑا میں نے کیا، کرنا رہا اور ان شاء اللہ آئندہ بھی کرتا رہوں گا۔ اب میرا اس سلسلہ میں پلان یہ ہے کہ جامعہ اشرفیہ کی سند کو جامعہ ازہر قاہرہ منظور کر لے، اس کے لیے مجھے اقدام کرنا ہے، مولانا قمر الزماں اعظمی بھی یہاں آئے تھے تو ان سے ہمارا مشورہ ہوا ہے، اس سلسلے میں پیش قدمی کے لیے انگلینڈ کے ڈاکٹر ذکی بداوی صاحب نے ایک راستہ بتایا ہے کیونکہ وہ خود وہیں کے فارغ ہیں، ان شاء اللہ اس راستے پر میں عمل کروں گا۔ ان شاء اللہ جنوری کے آخری ہفتے میں جب میں ہندوستان واپس جاؤں گا تو مبارکپور جاؤں گا اور اردن وہاں قیام کر کے جو خاکہ ہم لوگوں نے طے کیا ہے اس کے مطابق میں پروگرام بناؤں گا۔

سوال:- آپ کی تو جہات نے ہندوستان کے ہر گوشے میں مدارس اور جامعات کے جال بچھا دیے ہیں، جیسا کہ کسی ذہین کا قول ہے کہ ”علامہ صاحب ہندوستان کو اتنے مدارس عطا کرنا چاہتے ہیں کہ اورنگ زیب عالمگیر نے جتنی مساجد دی ہیں“ یہ تمام خدمات

لائق تحسین ہیں مگر کیا مادر علمی ہونے کے سبب الجامعہ الاشرافیہ آپ کی جتنی خدمات کا مستحق ہے، آپ نے اسے دیں؟ ہمیں امید ہی نہیں یقین ہے کہ اگر آپ اس مرکز کو بلند کرنے پہ لگ جائیں تو عالم اسلام سے اس کو مربوط کرنا کوئی دشوار امر نہیں ہوگا۔

جواب :- یہ تو بہت ہی پیچیدہ سوال آپ نے ہم سے کر دیا (ہنستے ہوئے) میں آپ کو یاد دلانا چاہوں گا کہ جب میں پہلی مرتبہ ہندوستان سے برطانیہ کے لیے سفر پر روانہ ہوا تھا تو تین دنوں کے لیے میں قاہرہ میں اتر اٹھا، دراصل قاہرہ میں اترنے کی وجہ یہ تھی کہ حضرت امام احمد رفاعی رضی اللہ تعالیٰ عنہ جن کا مزار مبارک قاہرہ میں ہے، ان کے بارے میں میں نے کسی کتاب میں پڑھا تھا کہ جب وہ مدینہ طیبہ حاضر ہوئے حضور کے روضہ پاک پر تو انہوں نے صلاۃ و سلام کے بعد یہ درخواست پیش کی کہ صلاۃ و سلام کی تکمیل مصافحہ سے ہوتی ہے، میری تمنا ہے کہ حضور سے مصافحہ کا شرف حاصل ہو، چنانچہ ان کی یہ درخواست بارگاہ رسالت میں قبول ہوگئی اور حضور کا چمکتا ہوا دست مبارک جالیوں کے باہر نمودار ہوا اور حضور نے مصافحہ کیا، اس مجمع میں حضرت غوث پاک رضی اللہ تعالیٰ عنہ بھی تھے اور تقریباً ستر ہزار کا مجمع تھا، اس کا سب نے مشاہدہ کیا، اس کے بعد پھر دونوں ہاتھ اندر چلے گئے، اس واقعہ کو پڑھ کر میں حضرت کی ذات سے بہت زیادہ متاثر تھا اور مجھے معلوم ہوا تھا کہ حضرت کا مزار مبارک قاہرہ میں ہے، اس لیے میں قاہرہ اتر گیا، تو جب میں ہندوستان سے چلنے لگا تو میرا یہ سفر چونکہ برطانیہ کے لیے تھا اس لیے اس چنچ میں مجھے ڈالر لینے کے لیے ہندوستانی ۵ روپے جمع کرنے پڑے تو مجھے ساڑھے تین ڈالر ملے تھے، اصل میں یہ ٹیکسی کا کرایہ تھا کہ آدی لندن ایئر پورٹ پر اتر کر اپنی قیام گاہ تک جائے، تو میرے پاس ساڑھے تین ڈالر ہی تھے جب میں قاہرہ اتر کر ایمگر لیشن میں درخواست دی کہ مجھے شہر میں جانے کے لیے اجازت دی جائے تو انہوں نے سب سے پہلے اس کے لیے ایک ڈالر کی فیس مجھ سے وصول کی اور ایک فارم دیا کہ اس کو بھر دیجئے۔ اس میں ایک خانہ یہ بھی تھا کہ قاہرہ میں آپ کہاں ٹھہریں گے تو مجھے تو کسی آدی کا نام معلوم نہیں تھا، اس لیے میں نے امام رفاعی کا نام اس پر لکھ دیا کہ میں ان کی درگاہ میں ٹھہروں گا، اس وقت میرا تصور یہ تھا کہ جیسے ہمارے یہاں اجیر شریف وغیرہ میں زائرین کے رہنے سہنے کا انتظام اور کھانے کے لیے لنگر وغیرہ کا انصرام

ہوتا ہے۔ ایسے یہاں پر بھی ہوگا، اب میرے پاس ڈھائی ڈالر بچے، خیر سامان وغیرہ لے کر جب میں باہر نکلا تو ٹیکسی والے کھڑے تھے، انہوں نے مجھ سے پوچھا کہ کہاں جاتا ہے، میں نے انہیں بتایا کہ حضرت مامرفانی کے مزار پر، تو ان میں سے ایک تیار ہو گیا اور کہا کہ چلیے، قاہرہ ایئر پورٹ سے ان کا مزار غالباً ۹ ریکلو میٹر کی دوری پر ہے، اس نے مجھے ایک مسجد کے پاس چھوڑ دیا اور ایک ڈالر مجھ سے لے لیا، اب میرے پاس ڈیڑھ ڈالر بچ گئے، مجھے قاہرہ پر رکنے کے لیے تین دنوں کی اجازت ملنی تھی، اس کے حساب سے میں نے آگے برطانیہ جانے کے لیے ایریز میں اپنی سیٹ بک کرائی تھی، بہر کیف! اس نے مسجد کے پاس مجھے چھوڑ دیا جس کے اندر سی مزار شریف تھا اور قاہرہ میں غالباً ہر مسجد کے اندر کوئی نہ کوئی مزار آپ کو ملے گا، وہ مسجد اتنی ہی بلندی پر تھی جتنی بلندی پر دہلی کی جامع مسجد ہے، اب میرے پاس دو بڑے سوٹ کیس اور ایک بیگ تھا، میں اتنا وزنی سامان لیکر اتنی لمبی میڑھیاں چڑھنے لگا، چڑھتے چڑھتے بری حالت ہو گئی، میرے پاس اتنا پیسہ نہیں تھا کہ میں کوئی ہوٹل یا قلی کرتا، میرے پاس کل ڈیڑھ ڈالر بچے تھے، اسی میں مزار سے ایئر پورٹ اور پھر برطانیہ جانا تھا، اور پھر تین دنوں تک قاہرہ میں رہنا تھا، اسی میں کھانا پینا بھی تھا، یہاں میں نے بزرگوں کا چشم دید تصرف ملاحظہ کیا، جس کو دلیلوں سے کوئی کاٹ نہیں سکتا ہے کیونکہ یہ میرا اپنا مشاہدہ تھا، بہر حال میں جب ہانپتا ہوا مسجد کے دروازے پر پہنچا تو دربانوں نے مجھے روک دیا اور عربی میں پوچھنے لگے کہ کیا ہے یہ؟ اور تم کون ہو، اور کیا کرنے آئے ہو؟ میں نے عربی میں انہیں جواب دیا کہ ہندوستان سے آ رہا ہوں اور میں حضرت کے مزار شریف کی زیارت کے لیے حاضر ہوا ہوں، انہوں نے کہا کہ یہ مسجد ہے اس میں مزار ہے اور یہاں ٹھہرنے اور کھانے پینے کی کوئی جگہ نہیں ہے اور سامان لیکر آپ اندر نہیں جاسکتے، یہ مسافر خانہ نہیں ہے، سامان آپ باہر رکھیے اور جائیے فاتحہ پڑھیے اور پھر واپس چلے جائیے، تو میں نے اس سے پوچھا کہ وضو خانہ کدھر ہے؟ اس نے راستہ بتا دیا اور میں سارا سامان وہاں رکھ کر وضو کرنے چلا گیا، اس وقت میرے دل کی کیفیت کیا تھی میں بیان نہیں کر سکتا، میں یہ سوچ سوچ کر پریشانی کے عالم میں پسینے پسینے ہو رہا تھا کہ اب میں یہاں سے کہاں جاؤں گا، میرے پاس تو کل ڈیڑھ ڈالر ہی ہیں، اب میں کیا کروں گا، کہاں سے تین

دن گزاروں گا، یہ سوالات غم کے پہاڑ کی طرح میرے اوپر ٹوٹ پڑے، خیر اس کی بتائی ہوئی جگہ پر میں وضو کرنے جا رہا تھا اور میرا دل زوروں سے دھڑک رہا تھا، جب وضو خانے میں میں وضو کرنے کے لیے بیٹھا اور جیسے ہی میں نے ہاتھ دھویا، میں اس وقت بھوکا پیاسا بھی تھا اور پانی منہ میں لیکر کھلی کی، ایک بیک مجھ پر ایک رقت طاری ہو گئی، اپنی بے بسی، بے کسی، غریب الوطنی اور مسافرت پر رونا آنے لگا اور دل میں اچانک یہ بات آئی کہ حضرت میں تو بمبئی سے جب چلا تھا تو اس وقت یہ نیت کر لی تھی کہ آپ کے در اقدس پر حاضری دوں گا، اسی وقت آپ کو خبر ہو گئی ہوگی کہ کوئی آپ کا عقیدت مند آ رہا ہے، یہ تو میرا عقیدہ ہے، جب میں یہاں اتر ہوں تب بھی آپ کو معلوم ہے کہ میں یہاں آ گیا ہوں، تو کیا کسی آنے والے مہمان کے ساتھ یہی سلوک ہوتا ہے؟ آپ تو عرب ہیں اور عرب تو بڑے مہمان نواز ہوتے ہیں، آپ اللہ کے ولی بھی ہیں، آپ پر تو سب روشن ہے، میرے لیے یہاں آپ کے در بان نے پہرہ لگا دیا، وہ کہتا ہے کہ وضو کرو، فاتحہ پڑھو اور جاؤ، اب میں کہاں جاؤں؟ یہی سب میرے دل میں آ رہا تھا اور میری آنکھیں اشک بار ہو گئی تھیں، ابھی اسی ادھر بن میں یہ سب کچھ سوچ ہی رہا تھا کہ اللہ گواہ ہے کہ اپنے پیچھے مجھے کسی کے قدموں کی آہٹ محسوس ہوئی، کوئی تیزی کے ساتھ میری طرف آ رہا تھا، یہاں تک کہ اس کے قدموں کی چاپ قریب تر سنائی دینے لگی، خیر وہ سامنے آیا اور جہاں میں وضو کر رہا تھا اسی جگہ آ کر کھڑا ہو گیا اور عربی میں مجھ سے کہا کہ کیا تم ہندوستان سے آئے ہو؟ میں نے کہا ہاں! تو اس نے کہا کہ میرے ساتھ آؤ، میں نے کہا بس میں وضو کر لوں تو پھر تمہارے ساتھ چلتا ہوں، اتنی دیر تک وہ کھڑا رہا، جس وقت اس نے پوچھا تھا کہ تم ہندوستان سے آئے ہو؟ بس اسی وقت مجھے اطمینان ہو گیا اور میں نے سمجھ لیا کہ میرے دل کی خاموش فریاد یا خاموش استغاثہ حضرت کی بارگاہ تک پہنچ گیا ہے اور یہ حضرت ہی کا تصرف ہے، چنانچہ میں نے اطمینان سے وضو کیا اور پھر اس کے پیچھے پیچھے چلا، وہ مجھے راہدار یوں سے لیکر چلتا ہوا ایک نہایت کشادہ اور سچے سچے کمرے میں پہنچا، اس کمرے کے باہر نہایت خوبصورت پردہ پڑا ہوا تھا، پردہ ہٹا کر جب میں کمرے کے اندر گیا تو دیکھا کہ ایک بار لیش، روشن پیشانی اور سفید مرقع برنگ کرسی پر تشریف فرما ہیں۔ انہوں نے مجھے دیکھتے ہی کہا مرحبا مرحبا اہلا وسہلا

اہلادوسہلاً، اس جملے کو انہوں نے کئی مرتبہ دہرایا، کیونکہ عرب کا دستور ہے کہ وہ بعض جملوں کو کئی کئی مرتبہ کہتے ہیں۔ پھر انہوں نے مجھے گلے سے لگایا اور بیٹھنے کے لیے کرسی دی، اس کے بعد میں نے دیکھا کہ ایک آدمی اسی کمرے میں میرا سامان لیتا ہوا چلا آ رہا ہے۔ پھر انہوں نے زور سے تالی بجائی تو ایک آدمی آ کر ان کے سامنے کھڑا ہو گیا، اس سے انہوں نے کہا کہ ناشتہ لے کر آؤ، تھوڑی دیر کے بعد نہایت پر تکلف ناشتہ لے کر وہ آیا، ناشتے کے بعد انہوں نے مجھ سے بتایا کہ میں اس مسجد کا خطیب ہوں اور صاحب مزار کا میں خادم ہوں، آج جمعہ ہے، اس لیے نماز کے بعد دو پہر کا کھانا آپ میرے ساتھ میرے غریب خانے پر تناول فرمائیں گے۔ اب جو میرے دل کی کیفیت تھی میں اسے کیا بتاؤں؟ بہر حال میں ناشتے کے بعد کپڑے وغیرہ تبدیل کر کے مزار مبارک پر حاضر ہوا، جیسے ہی حاضر ہوا، ایسا لگا کہ کسی نے مجھے دونوں ہاتھوں سے تھام لیا ہو، اس کے بعد تو مجھ پر ایسی رقت طاری ہوئی کہ میں گھٹنوں رو تار ہا، پھر اس کے بعد میں نے دیکھا کہ جمعہ کی نماز کا وقت ہو گیا اور لوگ آنے لگے، ان میں بڑے بڑے ارباب حکومت بھی تھے، لوگ آتے تھے اور حضرت کے مزار کے دروازے کی جوزنجیر تھی اس کو چومتے تھے، میں نے دیکھا کہ اس زنجیر کو اتنا چوما اور چھو گیا ہے کہ وہ پتلی ہو گئی ہے، لوگ آتے جاتے اسے چومتے، سلام کرتے اور پھر مسجد میں چلے جاتے۔ میں بھی حاضری کے بعد مسجد میں چلا گیا، امام صاحب تشریف لائے، خطبہ دیا اور پھر جمعہ کی نماز ہوئی، نماز کے بعد میں نے دیکھا کہ ترکی ٹوپی پہنے ہوئے بہت سے لوگ دو رویہ لائن لگا کر بیٹھے ہوئے ہیں، ان کے بیچ تک بزرگ بیٹھے تھے، جنہوں نے بھی ترکی ٹوپی لگا رکھی تھی، مگر اس کے اوپر ایک سفید پٹی بھی لگی ہوئی تھی، جو اس بات کی علامت تھی کہ وہ مجاز و خلیفہ ہیں۔ خیر میں بھی وہاں بیٹھ گیا، وہاں حضرت امام رفاہی کا اسم الحث جو ایک وظیفہ ہے وہ پڑھا گیا، پھر فاتحہ ہوئی اور پھر سب لوگ مزار پر حاضر ہوئے، ایصال ثواب کیا گیا اور لوگ چلے گئے، لیکن میں وہیں رک گیا۔ صبح سے جن تکلیفوں کا میں نے سامنا کیا تھا پھر جب میں اتنا پیسہ بھی نہیں تھا کہ کہیں کچھ کھاسکوں اور قیام کرسکوں، اب جو حضرت نے کرم فرمایا تو ان کی اس فیاضی اور عنایت پر خوشیوں سے آنکھوں سے آنسوؤں کا آبشار جاری ہو گیا، میری یہ حالت دیکھ کر کچھ لوگ جو فاتحہ پڑھ رہے تھے، مجھ سے مصافحہ کرنے کے لیے وہیں رک

گئے، جب میں فارغ ہوا تو وہ آئے اور میرا ہاتھ پکڑ کر اپنے سروں پر رکھوایا، پھر وہ لوگ مجھے لے کر ایک طرف کونے میں بیٹھ گئے اور مجھ سے پوچھنے لگے کہ آپ کون ہو؟ کہاں سے آئے ہو؟ وغیرہ، میں نے ان کی باتوں کے جوابات دیے۔ ایک نے پوچھا کہ آپ یہاں کتنے دن قیام کریں گے؟ میں نے کہا کہ تین دن، پھر میں یہاں سے لندن چلا جاؤں گا، جہاں مجھے ایک اسلامی تبلیغی مشن قائم کرنا ہے۔ ایک نے کہا کہ آپ ایسا کریں کہ آج رات کا کھانا میرے یہاں تناول فرمائیں، دوسرے نے کہا کہ کل دو پہر کا میرے یہاں کھائیں، تیسرے نے کہا کہ کل رات کا میرے یہاں کھائیں۔ ان میں ایک شخص مجھ سے بہت زیادہ متاثر ہو گیا تھا، اس کا سیلون تھا یعنی بال بنانے کی دکان، وہ میرے ساتھ ساتھ امام صاحب کے یہاں گیا، امام صاحب میرے انتقال میں تھے، وہ مجھے اپنے ساتھ لے کر اپنے گھر گئے، وہاں ہم نے کھانا کھایا، کھانا کھلانے کے بعد انہوں نے اپنے بڑے لڑکے سے کہا کہ میرے حجرے میں ان کا سامان ہے، انہیں اپنے ساتھ لے کر جاؤ اور وہاں سے ان کا سامان لے کر انہیں نہایت عزت و تکریم کے ساتھ رفاعیہ گیٹ ہاؤس میں ٹھہراؤ۔ حضرت کے قیام کے ساتھ طعام اور جملہ ضروریات کا انتظام بھی گیٹ ہاؤس کی طرف سے کروادو۔ اس طرح میں گیٹ ہاؤس میں منتقل ہو گیا۔ ادھر وہ سیلون والا شخص کئی بار میری تلاش میں مسجد آیا، خیر مغرب کی نماز میں اس سے ملاقات ہو گئی۔ مغرب کے بعد میں پھر فاتحہ پڑھنے حاضر ہوا، پھر مجھ پر رقت طاری تھی، اسی سچ ایک عورت اپنے بچے کو لے کر آئی، اس نے مجھے روتے ہوئے دیکھا تو اپنے بچے کو وہاں ایک سکہ دیا اور کہا کہ اس شخص کو دے آؤ۔ اس کے بعد میں گیٹ ہاؤس میں چلا گیا، پھر سیلون والے کے ذریعے تمام لوگوں کو معلوم ہو گیا کہ میں وہاں مقیم ہوں اس لیے وہاں شام کو بہت سے لوگ آ گئے اور میری خوب آؤ بھگت ہونے لگی یہاں تک کہ اس سیلون والے اور اس کے ساتھ دوسرے لوگوں نے اپنے خرچ سے پورے قاہرہ کی سیر کرائی، جامعہ ازہر بھی لے گئے، وہاں ان لوگوں نے میری خواہش پر وہاں کے ایک نہایت ذمہ دار شخص سے ملاقات کروائی۔ میں نے انہیں اپنے بارے میں تمام تفصیلات بتائی اور پھر الجامعۃ الاشرفیہ مبارکپور کے تمام حالات اور اس کا نقشہ ان کے سامنے بیان کیا۔ یہ بات ۱۷/۱۰/۱۹۷۰ء کی ہے، دراصل اوپر کی تمام تفصیلات اسی حصے کو بتانے کے لیے ہیں۔

نے ضمنی طور پر بیان کی تھی۔ خیر میں نے جامعہ اذہر کے اس ذمہ دار سے بتایا کہ جامعہ اشرفیہ اس وقت برصغیر کا سب سے بڑا سنیوں کا ادارہ ہے اس کے ہزاروں طلبہ و قارئین ہیں، اتنے شعبے ہیں، اتنے رقبے پر اس کی عظیم الشان عمارتیں پھیلی ہوئی ہیں وغیرہ۔

اس نے کہا کہ مجھے حیرت ہے کہ ہندوستان میں ایسی بھی کوئی درسگاہ ہے، ہم تو اب تک یہی جانتے تھے کہ وہاں ایک دارالعلوم دیوبند ہے اور ایک ندوۃ العلماء ہے۔ بہر کیف اب آپ یہ کہیں کہ وہاں کے جو ذمہ دار ہیں ان سے کہیں کہ وہ مجھے وہاں کا نصاب تعلیم، ادارے کی تمام تفصیلات اور ادارے کے فوٹو وغیرہ ہمارے پاس ارسال کریں تاکہ وہاں سے ہمارے تعلیمی اور ثقافتی روابط ہو سکیں۔ میں نے ان کا پتہ اور دیگر معلومات حاصل کیں، اس کے بعد برطانیہ پہنچنے کے بعد میں نے حافظہ ملت کو خط لکھا۔ حافظہ ملت بہت خوش ہوئے اور اس کے لیے تمام کاروائی کی ذمہ داری مولوی شفیع صاحب پر ڈال دی، آپ اچھی طرح جانتے ہیں کہ مولوی شفیع صاحب کے پاس جانے کا مطلب یہ ہوا کہ وہ کام سرزد خانے بلکہ مردہ خانے میں چلا گیا۔

برطانیہ سے واپسی کے کافی عرصے بعد میں نے دہلی میں مصری سفارت خانے سے پھر رابطہ قائم کیا تاکہ اشرفیہ کی اسناد کا جامعہ اذہر سے معاملہ ہو جائے اور ہمارے بچے وہاں جانے لگیں، سفارت خانے والوں نے مجھ سے کہا کہ معاملے کے لیے آپ ان کاغذات کے ساتھ ایک درخواست شیخ ازہر کے نام مصر بھیجئے اور اس کی ایک کاپی ہمیں بھی دیجیے۔ پھر میں نے مولوی یسین اختر کے ساتھ تمام کاغذات تیار کر کے مبارکپور بھیجوائے تاکہ وہ لوگ اپنی مہر و دستخط اور ضروری کاغذات کے ساتھ مصر بھیج دیں، لیکن وہ بھی مردہ خانے میں چلا گیا۔ اب سوال یہ اٹھتا ہے کہ جب کمزوری ہماری طرف سے ہو تو دوسروں سے کیا شکوہ؟ مبارکپور میں ایک عجیب سوچ یہ ہے کہ ادارہ کی ذمہ داری سنبھالنے یا نظم و نسق کے لیے مبارکپوری ہونا بہت ضروری سمجھا جاتا ہے۔ حضرت حافظہ ملت نے تو اپنے آخری ایام میں مجھ سے فرمایا تھا کہ آپ جمشید پور کسی معتد کے حوالے کر کے مبارکپور تشریف لے آئیے تو میں نے عرض کیا کہ حضرت میں آپ کے حکم کی تعمیل کے لیے ہر وقت حاضر ہوں، لیکن آپ جانتے ہیں کہ اہل مبارکپور کا ذہن کیا ہے، میں غلطیوں پر نشانہ بنی کروں گا اور لا پرواہی کو

برداشت نہیں کریں گا، ایسی صورت میں میں ان کے لیے ناقابل برداشت ہو جاؤں گا، تو جو بھی ہمارا آنا جانا ہے وہ بھی بند ہو جائے گا، تو حضرت لیٹے ہوئے تھے، اٹھ کر بیٹھ گئے اور بڑے غصے اور جلال میں فرمایا کہ ”جو آپ کو بنائے گا وہ خود ہٹ جائے گا۔“ اس کے کچھ دنوں کے بعد پھر حضرت کا وصال ہو گیا۔ حاصل یہ کہ جب تک کچھ کرنے کا اختیار آدمی کو خود نہ ملے وہ کچھ نہیں کر سکتا، جہاں تک مشورے دینے کا تعلق ہے میں دیتے رہتا ہوں اور اپنے بل پر جو کچھ کر سکتا ہوں وہ کرتا رہتا ہوں۔ اس کے باوجود محسوس کرتا ہوں کہ اہل مبارکپور جو بھی کام کر رہے ہیں، غنیمت ہے اور وہ اہل سنت کی جانب سے شکر ہے اور دعاؤں کے مستحق ہیں۔

سوال:- حضرت حافظ ملت کی کچھ خصوصیات بتائیں جنہیں آپ نے سفر و حضر میں خود محسوس کیا؟

جواب:- میرے نزدیک حضرت حافظ ملت کی چند ایسی خصوصیات ہیں جو دوسرے علماء سے انہیں نمایاں طور پر ممتاز کرتی ہیں جن کو میں نے بار بار محسوس کیا۔ ان خصوصیات میں ایک تو یہ تھی کہ ان کی نجی محفلوں میں بھی ہم نے کبھی ان کے معاصر علماء کے بارے میں شکایت یا غیبت کرتے نہیں سنا، جبکہ عموماً ہوتا یہ ہے کہ معاشرت کے جذبے میں لوگ اپنے معاصرین کو گرانے کے لیے ان کی شکایتیں کرتے ہیں اور ان کی کمزوریوں کو بے نقاب کرتے ہیں، خاص طور پر اپنے معتقدین اور مریدین کو ان سے الگ کرنے کی کوشش کرتے ہیں تاکہ یہ مریدین بلا شرکت غیرے صرف انہی کے ہو کر رہ جائیں۔ حافظ ملت میں یہ بات نہیں تھی، وہ کبھی کسی کی بھی غیبت نہیں کرتے تھے یا اپنے معاصرین کی شکایت اپنے تلامذہ یا اپنے مریدین کے سامنے نہیں کرتے تھے اور نہ اس سے ان کو کوئی خاص دلچسپی تھی، ان کی محفل میں اس طرح کا کوئی ذکر ہوتا ہی نہیں تھا، جبکہ میں سمجھتا ہوں کہ اس بیماری سے شاید ہی کوئی بچا ہو۔ حافظ ملت کی اس صفت سے میں بے حد متاثر تھا، حالانکہ میں جانتا ہوں کہ الجامعۃ الاشرفیہ کو ایک عالمی اور آفاقی ادارہ بنانے کے لیے حافظ ملت نے جو اقدامات کیے تھے ایک طبقہ شدت کے ساتھ اس کا مخالف تھا جسے آپ بھی جانتے ہیں، اور مخالفت کبھی کبھی ایسی ہوتی تھی جیسے ہم بازاری سطح کی کہہ سکتے ہیں۔ مگر حافظ ملت خاموش

رہتے اور فرماتے کہ دعا کرو کہ اللہ تبارک و تعالیٰ دلوں کے دروازے کھول دے، وہ ہماری نیّتوں سے واقف ہے کہ ہم کیا کرنا چاہتے ہیں۔

دوسری بڑی خوبی جو میں نے حافظ ملت میں محسوس کی وہ تھی اخلاص اور دین کا صحیح دروہ۔ اس میں ذرہ برابر بھی اپنی نمائش نہیں تھی، یعنی اپنے آپ کو، اپنے علم و فضل کو، اپنی بزرگی کو یا اپنے سلسلہ طریقت کو نمایاں کرنے کا ذرہ برابر بھی ان کے اندر جذبہ نہیں تھا۔ عام طور پر میں دیکھتا ہوں کہ پیر حضرات اپنے مریدوں کا مخصوص حلقہ بناتے ہیں، اپنی بزرگی اور کرامتوں کی تشہیر کے لیے اور اڑانے کے لیے کہ تم لوگ مجھے ازاد۔ حافظ ملت کے مریدین کا بھی ایک وسیع حلقہ تھا، لیکن ان کے یہاں اس طرح کا کوئی کاروبار نہیں ملتا ہے، اس لیے میں یہ سمجھتا ہوں کہ ان کے بیعت و ارشاد کا جو سلسلہ تھا وہ بھی اخلاص ہی پر مبنی تھا، اس سے ان کا مقصد یہ نہیں تھا کہ میری دکان بڑھے یا ہمارے معتقدین کا حلقہ وسیع ہو اور ہمارے کاروبار میں توسیع ہو۔

تیسری چیز جو میں عام طور پر لوگوں کے یہاں دیکھتا ہوں کہ پیران عظام اور اکابر علماء اپنی زندگی میں اپنے بیٹوں کو اپنا جانشین بنانے کی کوشش کرتے ہیں، انہیں اپنے ساتھ اپنے حلقوں میں متعارف کرانے کے لیے لے جاتے ہیں۔ مگر حافظ ملت کی زندگی میں ہم یہ دیکھتے ہیں کہ کبھی بھی انہوں نے یہ کوشش نہیں کی کہ اپنے صاحبزادے کو نمایاں کریں یا اپنا جانشین بنائیں یا اس کے لیے اشارہ دیں۔ اشارہ اور کوشش کی بات تو الگ ہے بلکہ کوشش اس بات کے لیے کی کہ وہ پس پردہ ہی رہیں تبھی تو وہ اپنے صاحبزادے کو اپنی زندگی میں الجامعۃ الاشرفیہ کے کسی عہدے پر یا کسی شعبے میں نہیں رکھا۔ یہ تو حضرت کے وصال کے بعد جہلم میں جب سارے اکابر تشریف لائے تو سبھوں نے اتفاق رائے سے مولانا عبدالحفیظ صاحب کو حضرت کا جانشین نامزد کیا، حضرت حافظ ملت نے تو خلافت بھی نہیں دی تھی اور نہ مرید کیا تھا، چنانچہ جہلم کے موقع پر حضرت برہان ملت نے انہیں سلسلہ قادریہ میں داخل کیا اور انہیں خلافت دی، پھر اسی دن حضرت برہان ملت، حضرت مجاہد ملت، حضرت امین شریعت اور رحمانی میاں و دیگر اکابر اہل سنت نے متفقہ طور پر یہ طے کیا کہ حافظ ملت کے جانشین ہونے کی حیثیت سے مولانا عبدالحفیظ صاحب کو ہی جامعہ اشرفیہ کی سربراہی سونپی جائے،

چنانچہ انہوں نے مجلس منتظرہ کے ممبران وارکان کو بلوایا اور ان کے ساتھ تبادلہ خیال کیا۔ اس پر انہوں نے بے حد خوشی کا اظہار کیا بلکہ کہا کہ ہم لوگوں کی بھی خواہش یہی ہے کہ مولانا عبد الحفیظ صاحب ہی ادارہ کے سربراہ بنیں، اس طرح حافظ ملت کی جدائی کا جو غم ہے وہ آہستہ آہستہ کم ہو جائے گا اور ہم محسوس کریں گے کہ مولانا عبد الحفیظ صاحب کی شکل میں آج بھی حافظ ملت ہمارے درمیان موجود ہیں، چنانچہ انہیں سربراہ بنا دیا گیا، یہ جو کچھ بھی ہوا حضرت حافظ ملت کے وصال کے بعد ہوا، اپنی زندگی میں نہ تو وہ اپنے صاحبزادے کو کبھی اپنے مریدین میں لے گئے اور نہ انہوں نے کبھی یہ سوچا کہ میرے بعد میرا بیٹا میرا جانشین ہوگا۔

تین باتیں ہو گئیں، چوتھی بات یہ تھی کہ عام طور پر لوگ جلسوں میں جاتے ہیں تو تقریر کیا، نذرانہ لیا اور چلے گئے، وہ وہاں کے مسائل کا جائزہ نہیں لیتے، دین کو زندہ رکھنے، لوگوں کی اصلاح اور سنیت کی بقا کے لیے وہ خطہ علاقہ کیا چاہتا ہے، اس کی طرف ان کی کوئی توجہ نہیں ہوتی، لیکن حافظ ملت جہاں بھی تشریف لے جاتے، ان کا طریقہ یہ تھا کہ پروگرام ختم ہونے کے بعد وہ پوچھتے تھے کہ یہاں کوئی دینی ادارہ ہے کہ نہیں؟ یہاں کوئی اسلامی مرکز ہے کہ نہیں، یہاں سینوں کی آبادی کتنی ہے، مسلمان کتنی تعداد میں آباد ہیں، ان کے اخلاقی و دینی حالات کیسے ہیں؟ مالی حالت کیسی ہے؟ ان حالات سے باخبر ہونے کے بعد اگر ضرورت محسوس کرتے تو کوئی مرکز قائم کر دیتے تھے، چنانچہ جمشید پور میں جو میں نے مدرسہ فیض العلوم کے نام سے ادارہ قائم کیا ہے اور جو اس وقت صوبہ جھارکھنڈ کا سب سے بڑا مرکزی ادارہ ہے وہ بھی انہی کی ایما پر قائم کیا گیا تھا۔

فراغت کے بعد میں ناگپور چلا گیا تھا اور مدرسہ اسلامیہ میں چھ سات سالوں تک تدریسی فرائض انجام دیتا رہا۔ یہ غالباً ۱۹۵۰ء تا ۱۹۵۹ء کی بات ہے جب، اس کا پہلا گروپ درس نظامیہ کی تکمیل کے بعد فارغ ہوا، اس میں تقریباً ۹۰ علماء تھے جن میں مفتی جلال الدین امجدی صاحب بھی تھے، اس گروپ کا بخاری شریف کا امتحان لینے کے لیے حافظ ملت تشریف لائے تھے، جب وہ تشریف لائے تو ان کے تشریف لانے کے موقع پر ناگپور سے مختلف علاقوں کے دورے کا پروگرام ہم نے ترتیب دیا تاکہ مختلف علاقوں میں حضرت کا پروگرام ہو۔ ممبئی سے کلکتہ لائن پر جو ٹرینیں چلتی ہیں اس پر بڑے بڑے شہر تھے، جیسے گوندیا، ڈنگر

گڑھ، رائے پور، بلاسپور، رائے گڑھ، جھارسگوڑا، راج گانگ پور اور پھر جمشید پور، تو ان تمام علاقوں کا ہم نے پروگرام طے کر لیا۔ مدرسہ اسلامیہ ناگپور کے پروگرام کے ختم ہونے کے بعد حافظ ملت کا ان مذکورہ علاقوں کا پروگرام شروع ہوا، اس دورے میں میں ان کے ساتھ تھا۔ مذکورہ علاقے کا دورہ کرتے ہوئے جب ہم راج گانگ پور پہنچے تو وہاں کا پروگرام ختم کرنے کے بعد حضرت کو مراد آباد جانا تھا، جس کے لیے انہیں جمشید پور آنا تھا، کیونکہ پٹنہ ہو کر مراد آباد جانے کے لیے جمشید پور سے ہی گاڑی ملتی تھی، اس لیے ہم لوگ جمشید پور آ گئے، وہاں بہارے ایک ساتھی قاری محمد حسین صاحب ایک مسجد کے امام تھے، اس لیے ہم لوگ ان سے ملنے گئے اور اسی مسجد میں قیام کیا۔ وہاں حافظ ملت نے لوگوں سے دریافت کیا کہ یہاں جمشید پور میں مسلمانوں کی کتنی آبادی ہے؟ لوگوں نے بتایا کہ تقریباً ایک لاکھ ہے اور بہت خوش حال آبادی ہے، پھر پوچھا کہ مالی حالت کیسی ہے؟ لوگوں نے کہا کہ اچھی حالت ہے، کیونکہ عموماً لوگ نانا اسٹیل کمپنی میں کام کرتے ہیں اور سکھوں کی تنخواہیں اچھی ہیں اور بہت سے افراد کاروبار بھی کرتے ہیں۔ پھر اس کے بعد حضرت نے فرمایا کہ یہاں کوئی دینی تعلیمی ادارہ ہے؟ لوگوں نے بتایا کہ نہیں، یہاں کوئی دینی تعلیمی ادارہ نہیں ہے، آپ نے فرمایا کہ حیرت ہے کہ اتنی بڑی آبادی میں یہاں سے لے کر کلکتہ اور دوسری طرف رائے پور تک کوئی دینی ادارہ نہیں۔ اسی موقع پر حضرت نے مجھے حکم دیا کہ آپ ناگپور سے مستعفی ہو جائیں اور یہاں آ جائیں، میں سمجھتا ہوں کہ آپ کی یہاں اشد ضرورت ہے، ناگپور سے آپ چلے بھی آئے تو کوئی زیادہ نقصان نہیں ہوگا، کیونکہ وہاں جامعہ عربیہ تو موجود ہی ہے، اس لیے آپ یہاں آ جائیں، یہاں آپ کی زیادہ ضرورت ہے۔ حضرت حافظ ملت کی ایک عادت تھی وہ اپنے تلامذہ کے ساتھ ”تم“ کہہ کر بات نہیں کرتے تھے بلکہ ”آپ“ کہتے تھے، یہ بھی حضرت کی ایک خصوصیت تھی۔ میں آنکھ بند کر کے حضرت کے حکم پر چلتا تھا، اس لیے میں نے حکم کی تعمیل میں سر جھکا دیا۔ شعبان کا مہینہ تھا، میری آمد کے سلسلے میں کوئی تفصیل طے نہیں ہوئی کہ یہاں میں آؤں گا تو میں کہاں رہوں گا، مجھے بلانے والے کون ہوں گے، کہاں میں کھاؤں پیوں گا، مجھے میرے اخراجات کون دے گا؟ یہ سب کچھ بھی طے نہیں تھا، بس انہوں نے حکم دیا اور میں نے تعمیل میں سر جھکا دیا۔ چنانچہ میں نے ناگپور استغنی بیچ دیا

